

يېپەك يولىدىكى توققۇز ھېكمەت ئابدۇشۈكۈر مۇھەممەت ئىمىن

1

سۇمۇرۇغ مېنى جاۋاھىرلار غارىغا
ئېلىپ كىردى. قولىمغا
<<جاھاننامە>> ئەينىكىنى ئالدىم.
كۆزۈمگە قىزىل يۇلغۇنلۇق يولدا
مەرۋايىتتەك تىزىلىپ كېتىۋاتقان
تۆگە كارۋىنى كۆرۈلدى...
<<جاھاننامە>> دىن

1980 - يىللارنىڭ ئەڭ ئاخىرقى
بىر كېچىسى سەمەرقەندتىكى
«ئۇلۇغبەگ رەسەتخانىسى»
تەسۋىرلەنگەن ئالبومنى قولۇمدا
تۇتۇپ، چوڭقۇر خىيالغا چۆكتۈم.
تەسەۋۋۇرۇم بوشلۇقىدا ئالتۇن
قاناتلىرىنى دالا گۈلخانلىرىنىڭ
يالقۇنلۇق ئۆركەشلىرىگە ئۇرۇپ قايتا
تۇغۇلغان سۇمۇرۇغنىڭ جەسۇر
ئوبرازى چاقناپ، ئۇنىڭ خۇش
بېشارەتلىك كۈلكە ئاۋازى

ياغرغاندەك بولدى. بەئەينى
جالالدىن رۇمى ئېيتقاندەك: ئەقىل
مەنتىقە بىلەن يەكۈنلىيەلمەيدىغان بىر
ھەقىقەتنى قەلبىم مۇھەببەت بىلەن
ئالدىن ھېس قىلغۇدەك، بىر
ئۈمىدۋار، ئىللىق روھىيەت
ۋۇجۇدۇمنى شېرىن لەرزىگە سالدى.
كۆز ئالدىمدا بىرەر يېڭى بايقالغان
يۇلتۇز ئەمەس، بەلكى يېڭى ئىقبال
- ئانا يۇرتۇمنىڭ ئەزگۈ گەۋدىسى
ئۈستىگە چۈشكەن ئەنقا قۇشنىڭ

شولسى جىلۋىلەندى ، بىردىنلا
ئەقلىمگە كەلدىم: «كەلگۈسى مۇشۇ
يەردىن باشلىنىدۇ!»

مەن شۇ ماۋزۇدىكى ماقالەمنى
يېزىپ ئىككى يىل ئۆتكەندە «شىنجاڭ
مەدەنىيىتى» ژۇرنىلىنىڭ 1992 -
يىل 2 - ساندا ئېلان قىلىشقا
مۇيەسسەر بولالدىم. ئۇنىڭدىن
ئىلگىرى «كاساندىرانىڭ جۆيلۈشى
(كاساندىرا - رىم ئەپسانىلىرىدىكى
ئالدىن بىلگۈچى)» ھېسابلانغان بۇ

ھۆكۈم، مانا 1992 - يىلى
سېنتەبىردە ئۈرۈمچىدە ئېچىلغان
خەلقئارا يەرمەنكە يىغىنى ئارقىلىق
رېئال تارىخنىڭ تۇنجى سەھىپىسى
بىلەن قوشۇلۇپ كەتتى.

ھەئە، شۇنداق! بىر نەچچە ئەسىر
«ئەس-ھابۇلكەھق» دەك ئۇخلىغان
«يىپەك يولى» روھى ئويغاندى.
مىلادىدىن ئىلگىرى ياۋروپا - ئاسىيا
بوشلۇقىدا جەۋلان قىلغان «يىپەك
يولى» سۈمۈرۈشى قايتا قانات قاشتى.

تارىخ ئۆزىنىڭ ئۈچىنچى ئېراسىغا
قەدەم قويدى.

جۇڭگونىڭ ئىشكىنى سىرتقا چوڭ
ئېچىۋېتىش، غەربتە ئوتتۇرا ئاسىيا
بىلەن بولغان ئالاقىنى تەخىرىسىز يولغا
قويۇش سىياسىتىگە ئۇل سالغان
ھازىرقى زامان ئېڭى ۋە ئوتتۇرا ئاسىيا
مۇستەقىل جۇمھۇرىيەتلىرىنىڭ
مەيدانغا كېلىشى شەرق - غەرب
ئالاقىلىرىنىڭ يىپەك يولى ئوتتۇرا
ئۆتكىلىدىكى ئەڭ ئاخىرقى مۇز

قاتلىمنى ئېرتىۋەتتى. زامانىۋى
تاشيول، ياۋروپا - ئاسىيا ئىككىنچى
تۆمۈريولىنىڭ پائالىيەتكە كىرىشى،
ھاۋا قاتنىشى كېلىشىملىرى بىلەن
تېلېگراف - تېلېكس ئالاقىلىرىنىڭ
قايتا جانلىنىشى قۇم بارخانلىرى
ئىچىگە غەرق بولغان قەدىمكى يىپەك
يولى خارابىلىرى ئۈستىدە يېڭى يىپەك
يولىنىڭ مەيدانغا كەلگەنلىكىنى
نامايان قىلدى! ئالەم زۆرۈرىيەتلىرى
شۇنى تەقەززا قىلدىكى، بۇ ئۇلۇغ ۋە

مۇقەددەس تارىخى يۈزلىنىشىنى
توختىتىش مۇمكىن ئەمەس!

قەدىمكى رىم ئالىمى لۇكرەئوس
ئىنسانىيەتنىڭ ئىپتىدائىي تۇرمۇشىنى
تۇنجى قېتىم «كونا تاشقورال
دەۋرى» دەپ ئاتىدى. بۇ قاراش
19 - ئەسىردە قوبۇل قىلىندى.

1865 - يىلى جون. لوبىك «كونا
تاشقورال (پالەئولەتىك) دەۋرى»،
«يېڭى تاشقورال (نەئولەتىك)
دەۋرى» ۋە مىس (برۇنزا)، تۆمۈر

قوراللىرى دەۋرى قارىشىنى ئوتتۇرىغا
قويدى. 1877 - يىلى ئامېرىكىلىق
قەدىمكى دەۋر تارىخىي تەتقىقاتچىسى
مورگان «قەدىمكى جەمئىيەت»
ناملىق مەشھۇر ئەسىرىدە ئىنسانىيەت
تارىخىنى «ياۋايىلىق دەۋرى»،
«ۋارۋار(ئادان)لىق دەۋرى»،
«سۋىلراتسىيە(مەدەنىيەت) دەۋرى»
دەپ ئۈچكە بۆلگەن، ئالدىنقى
ئىككى دەۋرنى جون. لوبكىنىڭ
«كونا تاشقورال دەۋرى» بىلەن

«يېڭى تاشقورال دەۋرى» گە تەققاس
قىلغان، تۆمۈر ۋە دۆلەت پەيدا
بولغاندىن كېيىنكى دەۋرنى
«سۆڭىزاتىسىيە دەۋرى» دەپ
ئاتىغانىدى.

مەن يېڭى يىپەك يولىنىڭ
ئېچىلىشىنى ئىنسانىيەت مەدەنىيەت
ئالاقىلىرى تارىخىنىڭ ئۈچىنچى
ئېراسىنىڭ مۇقەددىمىسى دەپ
قارايمەن. بۇ ئاساسىز ئېيتىلغان
ئەمەس، ئەلۋەتتە!

مېنىڭچە ، ياۋروپا - ئاسىيا -
ئافرىقىدىن ئىبارەت «كونا
قۇرۇقلۇق» تا مىلادىدىن بىر قانچە
ئەسىر ئىلگىرى باشلانغان ۋە يېقىنقى
زامان تەسۋىرىي ئىبارىسى بويىچە
«ئۇلۇغ يىپەك يولى» دەپ ئاتالغان
قەدىمكى كارۋان ئالاقىلىرىدىن بۇرۇن
ئىنسانىيەت ئۆزىنىڭ ئەڭ دەسلەپكى
شەرق - غەرب يۈرۈشىنى باشلىغان .
ھازىرغىچە ، قىسمەن ئەپسانە
ئەدەبىياتىغا ئايلىنىپ كەتكەن ،

قىسمەن ئاسىيا، ياۋروپا، ئوتتۇرا ۋە
جەنۇبىي ئامېرىكا قىيا - غار
سىزمىلىرى، ئىندىئان ئىمپېرىيىلەردىن
قالغان پىرامىدا ۋە قەسىر خارابىلىرى
شەكلىدە ئىزاھسىز تىلسىم بولۇپ
تۇرۇۋاتقان «غەيرىي رەسمىي تارىخ»
ئەنە شۇ ئەڭ قەدىمكى شەرق - غەرب
مەدەنىيەت قانىلىنىڭ تارىخىي
شەھىرى ھېسابلىنىشى لازىم.

قەدىمكى سىبىرىيە كىشىلەر نەزىرىدە
ئاللىقانداقتۇر «بوش ماكان»،

«ئورمان پادشاھلىقى» بولۇپ
تۇرماقتا. بىز ئەگەر بۇ ماكاننىڭ 10
مىڭ يىل، ھەتتا تېخىمۇ يىراق
زامانلاردىكى «غەيرىي رەسمىي
تارىخ»غا نەزەر سالساق، ئۇنىڭدا
ھەرىكەتچان ئىپتىدائىي ئىنساننىڭ
ئاللىقاچان شەرق - غەرب سەپىرىنى
باشلىۋەتكەنلىكىنى كۆرىمىز. ھازىرقى
ئورال - ئالتاي تىللىرى تۈركۈمىدىكى
خەلقلەرگە تونۇش ئادىتى، فولكلور -
ئەپسانىلىرى، سەنئەت رىتمىلىرى

ئوخشاپ كېتىدىغان قەدىمكى
سىبرىيىلىكلەرنىڭ بىر قىسمى
تەخمىنەن 20 مىڭ يىللار ئىلگىرى
ئاسىيا بىلەن ئامېرىكا قىتئەسىنىڭ ئەڭ
يېقىن ئىككى تۈم شۇقى -
«ئۈزۈلۈش» ۋە «ئۈزۈلدى»
ئارىلىدىكى تۇتاش مۇزلۇق ئارقىلىق
ئالاسكا ۋە شىمالىي ئامېرىكا،
كېيىنچە جەنۇبىي ئامېرىكىغا ئۆتكەن.
ئۇلار مايمۇنسىمان ئىنسان ئىزى
تېپىلمىغان بۇ زېمىندا ئۇزاققا

سوزۇلغان ئىپتىدائىي تۇرمۇشنى
باشتىن كەچۈرۈپ، ھىندىستانغا
بارمەن دەپ «ئوتلۇق يەر»
بوغۇزىدا تۇتقۇن بولغان كولومبۇ
تەرىپىدىن نىاتوغرا ھالدا
«ئىندىئان» لار دەپ ئاتالغان. ئۇلار
غەربىي ياۋروپالىقلارنىڭ قىرغۇچى ۋە
قۇلاشتۇرغۇچى ھەربىي يۈرۈشلىرىدە
خانىۋەيران بولۇشتىن ئىلگىرى
«ئولىمىك مەدەنىيىتى»، «تسۇتۋاكان
مەدەنىيىتى» قاتارلىق ئاجايىپ

مەدەنىيەت تىپلىرىنى ياراتقان. مىسىر
پىرامىدىلىرى سىياقى ئۇلۇغۋار ھەم
سىرلىق «تەڭرى ماكان -
تسۇتۋاكان» پىرامىدىسى بىلەن
فرانسىيىدىكى مەشھۇر ئالتامىرا غار
سىزمىلىرى، ئىسپانىيىدىكى راسكو غار
سىزمىلىرى، يېقىندىلا فرانسىيىنىڭ
مارسىل شەھىرى يېنىدىكى كىچىك
دېڭىز قولىتۇقىدىن تېپىلغان سۇ
ئاستىدىكى غارغا سىزىلغان رەسىملەر
ئەنە شۇ ئەڭ قەدىمكى، ئەمما تېخى

سەرى يېشىلمىگەن شەرق - غەرب
مەدەنىيەت ئالاقىلىرىدىن دېرەك
بېرىدۇ. ئىنسانىيەتنىڭ ئەڭ قەدىمكى
پائالىيەتچان مەدەنىيىتى، مېنىڭچە،
مۇشۇ قانال ساھىلىغا كۆمۈلگەن. ئۇ
مۆجىزە شەكلىدە ئېچىلغۇسى ۋە
بىزنىڭ قاتمال تارىخى قاراشلىرىمىزغا
يېڭى مەنزىرە، يېڭى ئوزۇق
بېغىشلىغۇسى.

بۇ بىرىنچى مەدەنىيەت ئېراسىنىڭ
كېيىنكى سەھىپىسى سومەر -

ئاندرونوم - ئارى تۈركۈمنىڭ
سىكتاي - ساك قەبىلىلىرىنىڭ
مىلادىدىن ئىلگىرىكى 3000 -
يىللىرىدىن تاكى 1000 - يىللىرىنىڭ
كېيىنكى يېرىمىغىچە - شەرقتە
كۇڭفۇزى، غەربتە سوقرات ئالەمگە
كەلگۈچە بولغان دەۋرلەرگىچە
داۋاملاشقان. ۋەھالەنكى، چىن -
خەن ئىمپېرىيىلىرى، گرېتسىيە،
ئاخمانيىلار ئىمپېراتورلىرى غەرب ۋە
شەرقكە يۈرۈش قىلىپ، «ئۇلۇغ يىپەك

يولى» بەرپا بولغۇچە ئۆتكەن بۇ
بەھەيۋەت مەدەنىيەت باسقۇچىمۇ
تېخى يورۇتۇلغىنى يوق!

رەسمى ئېتىراپ قىلىنغان، تەخمىنەن
مىلادىدىن 5 - 6 ئەسىر ئىلگىرى
تەدرىجىي شەكىللىنىپ، 15 - ، 16 -
ئەسىرگىچە ئىككى مىڭ يىلدەك داۋام
قىلغان يىپەك يولى ئالاقىلىرىنى مەن
شەرق - غەرب مەدەنىيەت
ئالاقىلىرىنىڭ ئىككىنچى تارىخى
ئېراسى دەپ قارايمەن.

ئاتنى «جاھانكەزدى» ۋاستە
قلغان، ئەڭ قەدىمكى «ئاتلىقلار
مەدەنىيتى» نى ياراتقان خەلق ئەڭ
دەسلەپكى شەرق - غەرب ئالاقىلەر
لنىسىنى ئاچقاندىن كېيىن، تۆگىنى
«جاھانكەزدى» ۋاستە قلغان،
قەدىمكى «يىپەك يولى
مەدەنىيتى» نى شەكىللەندۈرگەن
يېڭى شەرق - غەرب ئالاقىلىرى
باشلاندى. ئىككى مىڭ يىلغا يېقىن
داۋام قلغان بۇ قايناق ئالاقە يولى

ياۋروپادا ئەدەبىيات - سەنئەتنىڭ
قايتا گۈللىنىشى، دېڭىز - ئوكيان
قاتنىشىنىڭ تەرەققىي قىلىشى، يېڭى
قۇرۇقلۇقلارنىڭ بايقىلىشى ۋە سانائەت
ئىنقىلابىنىڭ يۈز بېرىشى بىلەن
چۆلدە رەپ قالدى. نەتىجىدە،
شەرقىتىكى قەدىمكى مەدەنىيەت
ئوچاقلىرى تەدرىجىي سوۋۇپ، ئۇنىڭ
موجىزىدار يادىكارلىقلىرى خارابىغا
ئايلاندى. ئەينى يىللاردىكى قايناق
مەدەنىيەت ئالاقىلىرىنىڭ مەركىزىدە

پائالىيەت قىلىپ كەلگەن كىشىلەرنىڭ
خاراكتېرىمۇ بارا - بارا تەبىئىي
يوسۇندا يىپەك يولىنىڭ سىمۋولى
بولغان چۆل كېزەر تۆگىنىڭ
خاراكتېرىگە ئەمەس، دەل ئۇنىڭ
ئەكسىچە، بېشىنى قۇمغا تىقىۋېلىشنى
ئامان - ئېسەنلىك دەپ بىلىدىغان
تۆگىقۇشنىڭ خاراكتېرىگە ئوخشاپ
قالدى.

مانا ئەمدى «قاناتلىق تۆگە»
ئوبرازىنى سىمۋول قىلغان شەرق -

غەرب ئالاقىلىرىنىڭ ئۈچىنچى تارىخى
ئېراسى باشلاندى، ھەربىر ئالاقىدار
ئېراسىنىڭ ئۆز ئەپسانىلىرى، رىۋايەت
- لەگىندىلىرى، ھېكايە -

داستانلىرى، ئەقىدە ھېكمەتلىرى
بولغىنىدەك، ئۈچىنچى ئىرانى ئۆز
سەھىپىلىرىنى ئۆز زامانىغا مۇناسىپ
لەگىندا ۋە ھېكمەتلەر بىلەن
بېزەندۈرگۈسى. «يىپەك يولىدىكى
توققۇز ھېكمەت» ئىككىنچى ئىرانىڭ
- يىپەك يولى ئالاقىلىرىنىڭ مەركىزىي

ئاسىيادا بىنا قىلغان موجدىدار
خەزىنىسىدىكى خۇددى ئەنقا
تۇخۇمنىڭ توققۇز گۆھرىدىن
ئىبارەت.

2

يولدا تەشەببۇسكار ئورۇننى
ئىگىلىگەن مىللەت مەدەنىيەتتە
ئىلگىرى كەتكەن مىللەتتۇر.

- خىيال دەپتىرىمدىن

يېپەك يولىدىكى توققۇز ھېكمەتنىڭ
بىرىنچىسى يول ۋە سىرتقى
تىجارەتتىن ئىبارەت

يېپەك يولى - ئۆز زامانىسىدىكى
سان - ساناقسىز تۇرمۇش رىتىملىرى،
ھېسسىيات دولقۇنلىرى، تەپەككۇر
ئېقىملىقى، تاغ - جىلغا، يايلاق -
بوستان قاتناش ئىزلىرى بىلەن سەپەر
مەنزىلگاھلىرى قوشۇلۇپ ھاسىل
بولغان ئەڭ ئۇلۇغ قانات سۈپىتىدە
مەيدانغا كەلدى.

يىپەك يولى قەدىمكى ئاتلىقلار
مەدەنىيىتى دەۋرىدىكى يايلاق - دالا
يولىدىن پەرقلىق ھالدا قەدىمكى
ئىمپېرىيىلەر، شەھەر - قەلئە
مەملىكەتلىرى بويلاپ سوزۇلدى. چۆل
- جەزىرە ۋە بوستانلىقلار ئۇنىڭ
مېلودىيىسىنى تەشكىل قىلدى. بۇ
خۇددى چالغۇ تارلىرىغا ئوخشاش،
ئىككى مىڭ يىللىق شەرق - غەرب
مەدەنىيىتىنىڭ گارمونىك ئاھاڭىنى
چىلىپ كەلگەن ئۇلۇغ قانات ئىدى.

يېپەك يولىنى ھەرقايسى مىللەتلەر
ئاچقان. ئۇنىڭدا يۈرگەن كارۋانكەش
سودىگەرلەرنىڭ تۆھپىسى لەشكەر
تارتىپ، جەڭ سۇتۇقلىرىنى ياڭراتقان
پادىشاھ - سەركەردىلەرنىڭكىدىن
قېلىشمايدۇ. ھەسەل ھەرىسى بىلەن
رەڭدار كېپىنەكلەردەك گۈلدىن گۈلگە
قونۇپ بەرگ جامىدا شەبنەم ئىچكەن
كارۋان تارتقۇچى سودىگەرلەر
شاراپتىدىن يېپەك يولىدا ماددىي
مەدەنىيەت ۋە ئۇنىڭغا مەدەنىيەت

جاۋاھراتلىرى ئالمىشپ تۇردى.
يىپەك يولىنىڭ ئاۋانگارت كارۋانلىرى
ھېسابلىنىدىغان ئۇيغۇر ئەجدادلىرى
بۇلىمىش ۋە خەنزۇ مەنبەلىرىدە
«خۇرجا(賈胡)» دەپ ئاتالغان بۇ
سودىگەرلەردە ئىككى ئالاھىدىلىك
بولغانىدى:

ئۇلار ئۆز ماكانىدا يۆتكەلمەي
دۇكان - ساراي ئاچىدىغان ھۆپپىگەر
تىجارەتچىلەرنىڭ ئەكسىچە، يۇرتىمۇ -
يۇرت، قەلئەمۇ قەلئە، تاغىمۇ

تاغلاردىن ئېشىپ خەلقئارا ئالاقىنىڭ
ئۇلۇغ توقۇلمىسىغا ئارقاق بىلەن
ئورۇش تارتقۇچىلار ئىدى. ئۇلار يىراق
ئەجدادلىرى - ئارىيان - سىكتاي -
ساكالارنىڭ «جاھانگەزدى»
ئەنئەنىسىگە ۋارىسلىق قىلىپ، شەرقى
غەربكە، غەربىنى شەرقكە «يۆتكەپ
كېلىش» جەريانىغا ئۆلمەس تۆھپە
قوشتى. ئۆز ماكانىدا رەستە قۇرۇپ،
دۇكان - ساراي ئاچقان تىجارەتچىلەر
بۇ توقۇلمىغا گۈل چەكتى.

ئۇيغۇر سودىگەرلىرىنىڭ ئىككىنچى
ئالاھىدىلىكى، ئۇلار ئەينى زامان
مەدەنىيىتى ۋە مىللىي ئۆرپ -
ئادىتىگە تويۇنغان بولغاچقا، ئالدى
بىلەن مەدەنىيەت تارقاقچىلار
بولدى. ئۇلار سودىگەر كەلگەندە
«قىلنى قىرىق يارغان» بىلەن،
دوس-تۇلۇق، مېھماندوس-تۇلۇق،
ساخاۋەتكە كەلگەندە، «ئالتۇن
چاققۇ چاچىدىغان» مەردانىلاردىن
ئىدى.

يېپەك يولى تۈپەيلى ، قەدىمكى
مەركىزى ئاسىيا ئاددىغىنا يايلاق
ياكى بوستان مەدەنىيىتى رايونى
ياكى پىزا ئىگىلىكى رايونى
بولماستىن ، بەلكى خەلقئارا سودا -
تىجارەتنى تىركەك قىلغان پىزا
ئىگىلىكى ، ھۈنەر - سەنئەت
مەدەنىيىتى ۋە چارۋا ئىگىلىكى دىيارى
ئىدى . ئاددىي يېپەك - مەشۇتقا
سىكتاي - ساك ئالتۇنپەزلىرى
ئەنئەنىسى بىلەن ئىش قوشۇپ

«زەرھەل» ، «گىمخاپ» قىلىپ ،
يىراق رىم - مىسىر دىيارىدا يۇقىرى
باھادا ساتقان «خورجا» كارۋانلىرى
تۈپەيلى ئۇيغۇر خەلقى تارىختا ئۈچ
ئامەتكە ئىگە بولغانىدى:

ئۇنىڭ بىرى ، تەكلىماكان ئەتراپىدا
ھەشەمەتلىك ئوردى - شەھەرلەر ،
خەلقئارا ئالاقە تۈگۈنلىرىنى مەيدانغا
كەلدى . ئەينى زاماندا رىم ، باغدات ،
چاڭئەن ، لويىڭ شەھەرلىرى ئۇلار
بىلەن ھۆسنىداش بولدى . ئۇ چاغلاردا

ھەرقايسى ئوكيانلار ساھىلىدا «ئايغا
تاقاشقان بىنالار» بىلەن بېزەلگەن
ھازىرقى پورت - شەھەرلەر بولمىغان.

ئۇنىڭ ئىككىنچىسى، ئۇيغۇر
قاتارلىق غەربىي يۇرتلۇقلار ئۆز
دەۋرىنىڭ ماددىي ۋە مەدەنىيەت
سەۋىيىسىدە ئالدىنقى قاتاردا نىسبىي
مەنىدە پاراۋان ۋە مەئشەتلىك
تۇرمۇشتا ياشايتتى. بىز تاڭ
سۇلالىسىنىڭ سەلتەنەتلىك پايتەختىدە
ھەشەمەتلىك ئوردىدا بەگزادە،

خانزادىلارنىڭ مەركىزىي
ئاسىيالىقلارنىڭ كېيىنىش - تارىنىش
(ھەتتا گۈللۈك بۆك كېيىش)، زېمۇ -
زىننەت، ئوي - روزىغار،
تاماقلىنىش، ئات مىنىش، سەنئەت ۋە
مەدەنىيەتنى ئۆگىنىش دولقۇنى
قوزغىغانلىقىنى ھېچقانداق غەربىي
نورمال ھادىسە دەپ قارىمايمىز.

ئۇنىڭ ئۈچىنچىسى، غەربىي
يۇرتلۇقلار ئۆز دەۋرىدە نەمۇنىلىك
مەدەنىيەت مۆجىزىسى ياراتتى. ئەگەر

غەربىي يۇرت ئۇيغۇر ئەجدادلىرى
ھېسابلانغان «خۇرجا»
سودىگەرلىرىنىڭ خەلقئارالىق سودا
كىرىمىگە يۆلەنمىگەن بولسا،
بۈگۈنكى كۈندە بىزنىڭ ئەقلىمىزنى
لال قىلىۋاتقان مۇنداق زور
ھەجىمدىكى تاشكېمىر سەنئىتى
قەسىرلىرى تىزمىسىنى يارىتالمىغان
بولاتتى. مەلۇمكى، شىمالىي ۋەي
خانلىقى ئۆز دەۋرىدە پۈتۈن ۋەي
خانلىقىنىڭ ئاساسلىق مالىيىسىنى

سەرپ قىلىپ بىر قانچىلا تاش كېمىر
سەنئەت سارىيىنى سالالىغاندى.
قاراخانىيلار، كېيىنچە تۆمۈرلەر
دەۋرىدە مەيدانغا كەلگەن ئاجايىپ
بىناكارلىق مۆجىزىلىرىمۇ (ئۇنىڭ
مۇتلەق كۆپى ساقلانمىغان) خەلقئارا
سودا ۋە ئىقتىسادىي جۇغلانمىدىن
ئايرىلمىغان. بۇ غەربىي يۇرتنىڭ
ئەينى زاماندا خەلقئارا سودىنى باش
بۇلاق كۆزى قىلغان ئىقتىسادىي
قۇدرىتىنى كۆرسىتىدۇ.

يىپەك يولى ۋە خەلقئارا سودا -
تجارەت تۈپەيلى پوچتا، بېكەت،
قانۇن ۋە پۇل مۇئامىلىسى تارىخقا
كىرىپ كەلدى. قاتناش لىنىيىلىرىنىڭ
خەت - ئالاقە كارۋانچىلىقى -
پوچتا، «خۇرجا قوناق» - بېكەت -
مەنزىلگاھلىرى مەيدانغا چىقتى. يول
بىخەتەرلىكى، سودا كارۋانلىرىنىڭ
تۈركۈملىشىشى، قاراقچىسىزلاشتۇرۇش،
قورۇل بېجى، قورۇلدىن ئۆتۈش يول
ئىگىدارچىلىق مەزمۇن قىلىنغان

قانۇنچىلىق قۇرۇلۇشى راۋاجلاندى.
يىپەك يولى ئىقتىسادىي ئالاقىلىرى
پۇل مۇئامىلىسى، ئاقچا ۋە ئالتۇن -
كۆمۈر تەركىبى مەسىلىسىنى مەركىزىي
ئورۇنغا قويدى. يىپەك يولى
بويىدىكى ھەرقايسى ئەللەرنىڭ مېتال
پۇللىرىنىڭ يۇرتىمىزدىن كۆپلەپ
تېپىلىشى، شىنجاڭدا ئەينى زاماندا
قۇيۇلغان مەتال ئاقچىلارنىڭ
ھەرقايسى ئەللەرنىڭ تارىخىي

ئىزلىرىدىن تېپىلىشى بۇ نۇقتىنى
چۈشەندۈرىدۇ.

يىپەك يولىدىكى بىرىنچى
ھېكمەت - يول ۋە ئۇنى چۆرىدىگەن
سودىگەرلەر گۇرۇھى، بېكەت -
رابات، شەھەر - قەلئە، شەھەر
مەدەنىيىتى، قانۇن ۋە پۇل
مۇئامىلىسى مەدەنىيىتى مەخسۇس
تەتقىق قىلىشقا ئەرزىيدىغان كاتتا
تېما، شۇنىڭدەك ئۇ يېڭى يىپەك يولى

قۇرۇلۇشىدا ئەتىۋارلاشقا مۇناسىپ
جىلۋىدار جاۋابھىرات.

ئىنسان - سەنئەتنى ياراتقۇچى ۋە
ئۇنىڭدا ئىپادىلەنگەن سۈپەتتۇر.
ھۈنەر - سەنئەت ئىنساننىڭ ئۆز
نۇسخىسىنى تامغا قىلىپ تۇرمۇشنى
خاتىرىلەش تارىخىدىن ئىبارەت.
- خىيال دەپتىرىمدىن

يىپەك يولىدىكى توققۇز ھېكمەتنىڭ
ئىككىنچىسى ھۈنەر - سەنئەت
مەدەنىيىتىدىن ئىبارەت.

ئۇ ئىنساننىڭ ئۆز - ئۆزىگە تۇنجى
سەنئەت ھوججىسى شەكلىدە قىزىقىپ
بېرىشىدىن تاكى ئۇنىڭ پۈتۈن
ماددىي مەدەنىيەت بۇيۇملىرىغا
ھۈنەر - سەنئەت چېچەكلىرى نەقىش
قىلىشىغىچە بولغان سىمۋوللۇق
نەفاسەت قەسىرىنى ئۆز كۆكسىگە
جۇلالاندۇرغانىدى .

مەلۇمكى ، ئىنسان كونا تاشقورال
دەۋرىدىلا ھۈنەرۋەن سۈپىتىدە گەۋدە
كېرىپ تاشقى ئالەم ئوبيېكتلىرىغا

نەزەر تاشلىغان. ئۇلار كېيىنچە ھەتتا
يۇلتۇزلار تولغان ئاسمان سەتھىنىمۇ
ھەرخىل گېئومېترىك سىزىقلار ياكى
شەكلەن ئوخشاشماسلىق بىلەن
«چومۇچ»، «تاروزا»، «قوزا»،
«چوڭ ئەيىق»، «ئالتۇن قوزۇق»
قاتارلىق تەققاس ئىسىملار بىلەن
ئاتاپ، ئۇلارغا ھۈنەر - سەنئەت
سىمۋولىزم تۈسىنى بەرگەن. قەدىمكى
غار سىزمىلىرى ئەنە شۇنداق مەيدانغا
كەلگەن.

يېڭى تاشقورال دەۋرى ھەقىقىي
مەنسى بىلەن ھۈنەر - سەنئەت بىخ
سۈرگەن ۋە باھار چېچەكلىرىنى
ئېچىلدۇرغان دەۋر بولدى. بىز قىيا
تاش سىزمىلىرىدىن، توتېم
قالدۇقلىرىدىن، بولۇپمۇ كۆپلەپ
تېپىلغان ئارخېئولوگىيىلىك
بۇيۇملاردىن يىپەك يولىدىن ئىلگىرى
مەركىزى ئاسىيا ئىنسان تۈركۈملىرى
ماھىر ھۈنەرۋەنلەردىن بولغانلىقىنى
بىللەلەيمىز. مەشھۇر ئاندورونوپلار

مەدەنىيىتى ، ئافناشەفلار مەدەنىيىتى ،
تاكار مەدەنىيىتى ، قاراسۇغ
مەدەنىيىتى ، ئۈرۈمچى يېنىدىكى
ئالغۇي قەدىمكى قەبرىگاھلىقى بىلەن
ئالتاي بازىرى ، چەرچەن - لوپ
زاغۇنلۇق تىپىدىكى قەدىمكى
قەبرىگاھلىق قاتارلىق قەدىمكى
مەدەنىيەت ئىزلىرىدىن تېپىلغان ئات -
ئەگەر جابدۇقلىرى ، تۇرمۇش ۋە
زىبۇ - زىننەت بۇيۇملىرى ، ئالتۇن ۋە
تۇچقا ئىشلەنگەن ئەۋرىشم - قاتلىما

ھايۋان تەسۋىرى چۈشۈرۈلگەن
سەنئەت دۇردانىلىرى، بولۇپمۇ
ئالماتا يېنىدىكى كونا قورغاندىن
تېپىلغان مىلادىدىن ئىلگىرىكى 5 - ،
6 - ئەسىرگە تەئەللۇق سىكتاي
قەھرىماننىڭ ئالتۇن قاسىراق
زەنجىردە ياسالغان نەقىشلىك جەڭ
كېيىمى، دۇبۇلغا ۋە خەنجىرى
سىكتاي - ساك ھۈنەر - سەنئىتىنىڭ
نادىر ئۆلگىسىنى ياراتتى.

مەركىزىي ئاسىيا ھۈنەر - سەنئىتى
توقۇش ساھەسىدە غايەت زور تارىخىي
تۆھپە ياراتقان. بىز ئاددىي يۇڭ
رەخت توقۇشتىن (مەسىلەن، بازىرىق
قەدىمكى قەبرىلىرىدىن تېپىلغان ئات
- تۆگە كارۋانلىرى چۈشۈرۈلگەن
گىلەم جىيەكلىرى بىلەن ئاتلىق
يىگىت ۋە ئۇنىڭ ئالدىدىكى نامرات
كىشى كۆرۈنۈشى چۈشۈرۈلگەن رەڭدار
گىلەملەر)، تاۋار - دۇردۇن، ئەتلەس
توقۇش ۋە كالتۇتۇندا گۈل

چېكشكىچە مەركىزىي ئاسىيا ھۈنەر -
سەنئىتىنىڭ ئۆزىگە خاس ماھارىتى ۋە
ئالەمشۇمۇل داڭقىنى بىلىمىز.

ئەتلەس، جۈملىدىن ھەرخىل
گۈل - نەقىشلىك كىيىم نۇسخىلىرى
مەركىزىي ئاسىيادىكى
ئارخېئولوگىيىلىك قېزىلمىلاردىن
كۆپلەپ تېپىلغان. بىز سەمەرقەنت
يېنىدىكى ئەپراسىياپ قەلئە
خاراۋىسىدىن، پەنجىكەنت،
باراھشاھ، جۈملىدىن دەندان

ئويكۇك، قىزىل، قۇمتۇرا، شورچۇق،
بېزەكلىك بۇددا تاشكېمىرلىرىغا
سىزىلغان تام رەسىملىرىدىن ھەرخىل
يىپەك ۋە زەرباپ كىيىم نۇسخىلىرىنى
كۆرىمىز. بۇلار ئىچىدە ئەتلەس
شۇنچە داڭ چىقارغانكى، كەيىۋەن
يىللىرى (713 - 742) چاڭئەندە
«ئەتلەس ئۇسسۇلى» ئوينالغان. لى
جۇلىك «بەش پارچە شاڭچىڭ
نەزمىسى» دېگەن شېئىرىدا ئەتلەس
ئۇسسۇلىنى مۇنداق تەرىپلىگەن:

پۈتتى ئەتلەس نەغمىسى ئاسماندا
قوزغالدى شامال ،
ئون ۋىلايەت ئۈستىنى باستى ئىپار
ئۆتمەي ھايال .

شۈي نىڭ «ھۇئاڭچىڭگۇڭ
قەسىرىدە دۇشەرنىڭ مۇشائىرە»
ناملىق شېئىرىدا مۇنداق يازغان:
ئۇچۇرۇپ مامۇق كەمەرنى ياڭرىسا
لەرزان سادا ،

تاشلاپان يەڭگىل قەدەمنى
ئەۋرىشىم <<ئەتلەس>> كېلۇر .

مەركىزىي ئاسىيالىقلارنىڭ ئەتلىسى
ئوتلۇق دەشت - چۆل ۋە يېشىل
بوسىتان مەنزىرىسىنى سىمىۋول
قىلغان (布元火) بولۇپ، ئۇ
كۆپلىگەن شائىرلارنىڭ شېئىرغا ئىلھام
بولغان.

ئەلىشىر نەۋائى ئەتلەسنى ئاسمان
نۇرلىرىغا، شەپقەتكە ئوخشاتقان ۋە
مۇنداق يازغان:

پەلاسى ھۈزنىمەن، ئەي ئەتلەس چەرھ،
ماڭا لايىق ئەمەس ۋالا قۇماشىڭ.

(مەنسى: ئەي پەلەك ئەتلەس مەن
پالاستەك غەمكىنمەن، ماڭا ئالىي
كىمىلەر لايىق ئەمەس).

چۈن تۈشەرلەر ئاقبەت ئۈستۈڭگە ھارا بىرلە قەرش،
نى ئاسغ ئاستىڭدا گەر چەرھ ئەتلەسدىندۇر فراش.

(مەنسى: ئۈستىڭگە ئاھر تاش -
تۇپراق چۈشىدىغان تۇرسا، ئەگەر
ئاستىڭدا چەرھ ئەتلىسىدىن كۆرپە
سېلىنغان بولسىمۇ ئۇنىڭ نېمە
پايدىسى؟)

ھارا تۈبىگە ياتقۇڭ، يوق سۇد ئەگەر يۈزىل

كۆك ئەتلەس ئۈستىدە جىسمىڭنى ياتىپ ئاغات.

(مەنىسى: كۆك (ئاسمان) ئەتلىسى
ئۈستىدە يۈز يىل يېتىپ جىسمىڭنى
ئورناتقىنىڭ بىلەنمۇ ھېچ پايدىسى
يوق، چۈنكى ئاخىر بەربىر تاش
ئاستىدا ياتسەن).

بىز يىپەك يولىنىڭ مەركىزى
ھالقىسىدىكى مەتال ۋە توقۇلما
ھۈنەرۋەنچىلىكنىڭ نەچچە مىڭ
يىللىق ئاجايىپ جەلىپكار پاۋلىئونىغا
نەزەر سالىساق، ھەرخىل كىيىم -

كېچەك، مەتال توقا - تاسما،
پىچاق - خەنجەر، ئاپتوۋا -
چىلاپچا، باش - ئاياغ كىيىملىرى،
زىبۇزىننەت بۇيۇملىرى، يېمەك -
ئىچمەك ئەسۋابلىرى، ياغاچ قىرما ۋە
قاشتېشى ئويىملىرى، بىناكارلىق
قۇرۇلما ۋە نەقىش - بېزەك ھۈنەر -
سەنئىتى، تېرە - بۇلغارى
ھۈنەرۋەنلىكى، مەي، مۇراببا،
گۈلچىلىك، ئەدرەك، پاتاسى ئىشلەش
تېخنىكىسىنىڭ نەقەدەر يۈرۈشلەشكەن

ۋە خېرىدارلىق بولغانلىقنى كۆرىمىز.
مەركىزىي ئاسىيانىڭ چالغۇ قوراللارنى
ئىشلەش تېخنىكىسى ئەزەلدىن مەشھۇر
بولغان.

يىپەك يولى ئىبارىسى كېيىنكى
ۋاقىتتا ئىستېمال قىلىنغان بولۇپ، بۇ
يولدا شەرق - غەربنىڭ، جۈملىدىن
مەركىزىي ئاسىيانىڭ ئات، يىپەك
گەزلىمە، زەر كىمخاپ، قاشتېشى ۋە
ياقۇپ، ئالتۇن زىننەت بۇيۇملىرى،
تېرە - يۇڭ، پار - پۇر، چاي،

دورا - دەر مەك، ھوش پۇراق
ماتېرىياللار، پاختا - چىگىت،
گىلەم - كىگىز قاتارلىقلار سودىسى
ئاساسىي ئورۇندا تۇرغاچقا، ھۈنەر -
سەنئەت ۋە پىششىقلاپ ئىشلەش
تېخنىكىسى راسا راۋاجلانغان.

يېغىلىق - جەنگۈ زامانىدا جاۋ
بېگىلىكىنىڭ پادىشاھى جاۋ ئۇلىن
(مىلادىدىن ئىلگىرىكى 325 - 229
يىللار) قوشۇن تۈزۈش ئۈچۈن تارىختا
مەشھۇر «خۇلاردىن كىيىنىشنى

ئۆگىنىش» ھەرىكىتىنى قوزغىغانىدى .
ھەن زامانىسىدا كېڭەيمىچى
ئىمپېراتور ليۇچى مەركىزىي ئاسىيا
مۇزىكىلىرى ۋە شىمالدىكى مىللەتلەر
پاسوندا ھەربىي ئورگېستىر ۋە
چەۋەنداز قوشۇن قۇردى . شىمالىي
سۇلالىلەر ، سۈي - تاڭ سۇلالىلەر
دەۋرىدە ، بولۇپمۇ كەيۋئەن (713 -
742) يىللىرى چاڭئەندە مەركىزىي
ئاسىيا مەدەنىيىتىدىن ئومۇميۈزلۈك

ئۆگىنىش دولقۇنى كۆتۈرۈلدى. يۇئەن
جىڭنىڭ «فاچۇي» ناملىق شېئىرىدا:

بولدى ئۇيغۇرچە ياسانما قىز -
ئاياللار مەشغۇلى،

زور ماھارەت بولدى چالماق سازنى
ئۇيغۇرسىمان.

ئاتقا ئۇيغۇرچە مىنىش،
زىبۇزىننەت، تىل ئۆگىنىش،

بولدى بەس - بەستلىك ھەۋەس
بۇ ئەللىك يىلدىن بۇيان.

دەپ يازغىنى ، خۇئارۇي خانىمنىڭ
«قەسر نەزمىسى» دېگەن شېئىرىدا:

مىنگىنى ئۇيغۇر ئېتى، ئۇيغۇر
لباسى كىيگىنى،

جىلۋە قىلدى بۇ لباستا تال
چۈنقىتەك بەللىرى.

- دەپ يازغىنى ئەينى زامان
رېئاللىقىنىڭ شېئىر - نەزمىلىرىدە ئەكس
ئەتكەن قىسمەن ئۇچۇرى ئىدى.

يىپەك يولىدىكى ئىككىنچى
ھېكمەت - ھۈنەر - سەنئەت

مەدەنىيىتى يالغۇز ھەرقايسى ئەللەر
ئېتنولوگىيە مەزمۇنلىرىغا ھۆسن
قوشۇپ قالماي، ھازىرقى ئۇيغۇر
قاتارلىق يىپەك يولى ئوتتۇرا
ئۆتكىلىدىكى خەلقئارا تۇرمۇشىدىمۇ
ئۆزىنىڭ ھاياتى كۈچى ۋە مەپتۇنكار
ئېستېتىك سېپىنى نامايان قىلىپ
كەلدى. يېڭى يىپەك يولى پۈتۈن
دۇنيا بىر - بىرىگە يانداشقان ۋە
ئومۇميۈزلۈك ئېچىۋېتىلگەن كۆپ
قاناللىق خەلقئارا ئىقتىساد ۋە بازارغا

قاراپ يۈزلەنمەكتە. ئىشەنچ بىلەن
ئېيتىش مۇمكىنكى، ھۈنەر - سەنئەت
مەدەنىيىتى ئۆزىنىڭ يېڭى
مۇمكىنلىكلىرىنى ئىشقا سالغۇسى ۋە
ھۈنەر - سەنئەتنىڭ يېڭى، ئاۋات
مەنزىرىسى بىلەن ئۆز ئەنئەنىلىرىنىڭ
يېڭى زامان فورماتىسىنى
تۈزگۈسى.

ئىنسانىيەت ئۆز بەخت -
سائادىتىنىڭ نۇرلۇق يۇلتۇزلىرىنى
تېپىش يولىدا ئاسمان جىسىملىرى

بىلەن تونۇشتى. ئەمما ئۇلارنىڭ
ئاسمان يورۇتقۇچىلىرىنى بىلىش
ھالىتى ئۆزىنىڭ بەخت - سائادەتكە
قانچىلىك ئېرىشكەنلىك بىلەن توغرا
تاناسىپ بولۇپ قالدى.

- خيال دەپتىرىمدىن

يىپەك يولىدىكى توققۇز ھېكمەتنىڭ
ئۈچىنچىسى تەبىئەتنى بىلىش
ھېكمىتىدىن ئىبارەت

قەدىمكى مەركىزىي ئاسىيالىقلارنىڭ
ئاسترونومىيە، ھاۋارايى، جۇغراپىيە

ۋە ھېسابلاش قاراشلىرى ئەڭ قەدىمكى
ئالەم يارىلىش ئەپسانىلىرى بىلەن
بىللە يىراق ئۆتمۈشتە مەيدانغا
كېلىشكە باشلىغانىدى. قەدىمكى
قاراخان تەڭرىم، مەرگەن تەڭرى،
قۇياش ئىلاھى مېتىرا توغرىسىدىكى
قاراشلار ئۆزىنىڭ ئەپسانىۋى خاراكتېر
ئالغانلىقى بىلەن يەنە ئىپتىدائىي
ئالەم قاراشلىرىنى ئىپادىلەپ بېرەتتى.
ئىپتىدائىي ئالەم قاراشلىرى ئىپتىدائىي
كوسمولوگىيىلىك - ئاسترونومىيىلىك

قاراشلارنىڭ بىخى ھەم ئۇرۇقى
بولدى. چەكسىز ئالەم بوشلۇقىنىڭ
كۆز بىلەن كۆرۈنىدىغان قىسمى ھەر
دەرىجىلىك ئىلاھىيەت قاراشلىرىغا
ئاساس سالاغاندەك، يەنە
ئاسترونومىيلىك ساددا قاراشلارغىمۇ
ئاساس سالدى.

چەكسىز زېمىندىكى سەپەر
مۇساپىسىدە قۇياشقا قاراپ
تەرەپلەرنى، يۇلتۇزغا قاراپ
پەسىللەرنى پەرقلەندۈرۈش ئېھتىمال

ئىپتىدائى ئاتلىقلار مەدەنىيىتىنىڭ
ئاسترونومىيىلىك ساۋاتى بولسا
كېرەك. ئۇلار 12 ئوكەك (بۇرچ)
بويىچە دەسلەپكى ئاي ۋە يىلنى
بەلگىلىگەن. غارلارغا ئاتنىڭ
رەسىمىنى سىزىپ، ئۇنىڭ بېشىغا
تەكرار سىزىق ياكى چېكىتلەرنى تامغا
قىلىش، ھەتتا ئاي، كۈن شەكلىنى
چېكىش ئارقىلىق ھەربىر يىلدا بىر
قېتىم ئات قۇربانلىق قىلىپ، يېڭى
يىلنى كۈتۈۋالغانلىقىنى خاتىرىلەپ

دەسلەپكى سالنامە بېكىتكەن .
كېيىنچە ، 12 يىلنى بىر مۆچەل
بىلىدىغان ، ھەربىر يىلنىڭ مەلۇم
ھايۋان نامىدا ئاتايدىغان ئادەت
پەيدا بولدى . بۇنداق مۆچەلدىكى
12 يىلنى 12 ھايۋان نامىدا ئاتاش
ئارى - سومەر ، سىكتاي - ساك ياكى
تۈركىي خەلقلەر زامانىدا مەيدانغا
كەلگەنلىكى ئېنىق ئەمەس .

شامان باخشىلىرى تۈركىي
خەلقلەرنىڭ مۇنەججىملىرى

ۋەزىپىسىنى ئۆتىگەن ۋە ھەربىي
يۈرۈشلەردە خان مەسلىھەتچىسى
بولغان. يۇلتۇز كۆرۈش، چۈش
ئۆرۈش، يادا تاش ئارقىلىق يامغۇر
ياغدۇرۇش شىمالىي دىغارلار زامانىدىن
ياكى يېقىنقى قۇمۇل ۋاڭلىرى
دەۋرىگىچە ساقلانغان. «شەرھى
ئاسامۇل مۇسلىمىن» دېگەن كىتابتا
كۆرسىتىلىشىچە، «تۈرك
پەيغەمبەرلىرى» دېگەن تەرەپتە
«ئامان»، «ئەمىق»، «ئۈمىد»،

«پۇراھ»، «تاھىن»، «تابۇي»،
«كوسان»، «ئەركىل»، «ساۋان»،
«سوغۇن»، «دىۋىل»، «سالاق»،
«تاپقىر»، «ئانۇق»، «قىتىن»،
«نارۇن»، «ھامۇن»، «چىجىل»،
«پاسان»، «ياۋۇق»، «ياھۇر»
قاتارلىق كىشى ناملىرى تىلغا
ئېلىنغان. بۇ بەلكى قەدىمكى شامان
مۇنەججىملەرنىڭ ناملىرى بولسا
كېرەك. گابائىن خانىم قاتارلىقلار
ئېلان قىلغان «تۇرپان تېكىستلىرى»

ئارسىدا ئاسترونومىيە ، ھاۋارايى ۋە
ياداگەرلىك ، پالنامىلارغا ئائىت
سەھىپىلەرنىڭ ساقلانغانلىقى قەدىمكى
ئۇيغۇر مۇنەججىمچىلىكىنىڭ
گۈللەنگەن مەنزىرىسىدىن دالالەت
بېرىدۇ .

يىپەك يولىنىڭ مەركىزىي
بەلۋاغىدىكى قەدىمكى ئاھالىلەر
توپلىغان ئاسترو - ماتېماتىكىلىق
بىلىملەر شەرق بىلەن غەربنىڭ
ئۆلچەم - ھېسابلاش بىلىملىرى بىلەن

قوشۇلۇپ، يېڭى سىنكرىتىك قاتلام
ھاسىل قىلدى. ئەل خارەزمى،
فەرغانى، فارابى، ئىبنى سىنا،
بىرونى، ئومەر ھەيىام، نەسرەدىن
تۇسى، ئۇلۇغبەگ قاتارلىق ئۇلۇغۋار
ئىلىم ئەللىملىرى ئۆز پائالىيىتى ۋە
ئەسەرلىرى ئارقىلىق ھازىرقى زامان
ئاسترو - ماتېماتىكىسىنىڭ ئىلمىي
ئۆلىنى قۇردى. بۇ، يىپەك يولىنىڭ
مەركىزىي ئوچىقىدا روياپقا چىققان

غايەت كاتتا ئىلمىي ھېكمەت
دۇردانىسىدۇر.

ئۇلۇغ تەبىئەت ئالىمى ، ئاسترو -
ماتېماتىكا ئىلمىنىڭ يىپەك يولىدىكى
بۈيۈك ئاساسچىسى مۇھەممەد مۇسا
ئەل خارەزمى (783 - 850) ئۆزىنىڭ
«ئاسىرونومىيىلىك جەدۋەل» ،
«مۇزىكا توغرىسىدا رىسالە» ،
«ھىندى رەقەملىرى توغرىسىدا
رىسالە» ، بولۇپمۇ ئالگېبراغا ئاساس
سالغان «ئەلجەبىر ۋەل مۇقابەلە»

ناملىق ئەسەرلىرى شۇنداقلا خەلىپە
مەمۇن دەۋرىدىكى «بەيتۇل
ھېكمەت» دەپ ئاتالغان پادىشاھلىق
كۈتۈپخانىسىدىكى ئىلمىي
خىزمەتلىرى بىلەن مەركىزىي ئاسىيا
خەلقلىرىنىڭ جاھان مەدەنىيەت
خەزىنىسىگە قوشقان ئەڭ نازۇك ئىلمىي
تۆھپىسىنىڭ ئۇلۇغ نامايەندىسى
بولدى.

ئەھمەد ئىبنى مۇھەممەد ئەل
فەرغانى (؟ - 861) قەشقەرگە يېقىن

فەرغانىدە تۇغۇلۇپ، خەلىپە مەمۇن
ئاكادېمىيىسىدە (ئىشخانىسىدا)،
كېيىنچە مىسىردا ئاسترو - ماتېماتىكا
ۋە ئۆلچەم ئىشلىرى بىلەن
شۇغۇللانغان. ئۇنىڭ «كىتابەتى
ئۇسۇل ئىلمۇل نۇجۇم»، «يەتتە
ئىقلىم ھېسابى»، «ئەل فەرغانىنىڭ
جەۋھەرلىرى»، «ئالماگىستىغا
بەغىشلايدىغان پەلەكىيات
رىسالىسى»، «پەكە چەمبەرلىرى
سەۋەبىياتى»، «ئاي يەرنىڭ ئۈستىدە

ۋە ئاستىدا بولغاندا ۋاقىت ئېنىقلاش
رسالىسى» ، «ئەلمەجەستى
ھەققىدە» ، «ئىلمۇل ھەيە (پەلەك
ئىلمى)» ، «ئۇستۇرلاپ بىلەن ئەمەل
قىلىش كىتابى» ، «ئۇستۇرلاپ
ياساش ھەققىدىكى كىتابى» قاتارلىق
ئەسەرلىرى ئامېرىكا ، رۇسىيە ، مىسىر ،
ھىندىستان ، ماراكەش ، گېرمانىيە ،
فرانسىيەلەردە ساقلانغان . ئۇنىڭ بىر
قىسىم ئەسەرلىرى 1145 - ، 1175 - ،
1193 - ، 1533 - ، 1537 - ، 1590 - 1910 -

يىللىرى ئئوناسىۋىل ، فرارد
گرەمون ، گوۋىل ، رەگومونتان ،
شىونىر ، ھىستىمان ، كامپانى ،
روزەنفىلد ، دوربروۋىسكى ،
سەرگىيۋە ، ۋىدەمان قاتارلىق كىشىلەر
تەرىپىدىن ياۋروپا تىللىرىغا تەرجىمە
قىلىنغان .

ئەبۇنەسىر فارابى (870 - 950)
«پەنلەرنىڭ تۈرگە ئايرىلىشى» ،
«شەرقى ئەل مەجەستى» ، «كىتابۇل
لەۋھىق» ، «ئېۋكلىدنىڭ 1 - ۋە

5- كىتابلىرىدىكى قېيىن مەسىلىلەرگە
شەرھى ، « گېئومىتىرىك نازۇك
شەكىللەر توغرىسىدىكى كىتاب » ،
« يۇلتۇز ھەققىدىكى سۆھبەتتە توغرا ۋە
ئاتوغرىلىق ھەققىدە رىسالە » ،
« ئارىفمېتېكا مۇقەددىمىسى » ،
« تەسىس-ئۇرۇلۇق گىئومېترىيىگە
مۇقەددىمە » ، « بوشلۇق ۋە
مىقدارى » ، « خىمىيە ئىلمىنىڭ
زۆرۈرلۈكى ۋە ئۇنى ئىنكار
قىلغۇچىلارغا رەددىيە » قاتارلىق

ئەسەرلىرىدە ئۆزىنىڭ ئارىستوتېلدىن
كېيىنكى ئەڭ كاتتا تەبىئەتشۇناس
پەيلاسوپلىقنى ئىسپاتلىدى.

ئەبۇئەلى ئىبن سىنا (980 -
1037) فارابى ناتۇرال پانتېئىزىملىق
پەلسەپە سىستېمىسىنىڭ مۇنەۋۋەر
ۋارىسى، بۈيۈك «شەيھۇل رەئىس»،
تېبابەتشۇناس بولۇش بىلەن بىللە،
ئۇ ئەللۇددەۋلەنىڭ تاپشۇرۇشى بىلەن
بىر مەزگىل ئاسترونومىيىلىك كۆزىتىش
بىلەن شۇغۇللانغان.

ئىبن سىنا ئۆزىنىڭ
«كىتابۇششغا»، «دانىشنامە»،
«گۆزىتىش ئەسۋابى ياساشتا ئەۋزەل
ئۇسۇل كىتابى»، «يەرنىڭ ئەلەم
مەركىزىدىكى ھالىتى»، «ئاسمان
جىسىملىرىنىڭ كۆرۈنمە مۇساپىلىرى»،
«يورۇتقۇچىلارنىڭ كېچىلىك
كۆرۈنۈشى ھەققىدە»، «ئاسمان
سېفىراسى ۋە ئادەملەرنىڭ ئوي -
ماكانلىرى»، «شەمس ۋە قەمەرى يىل
پەسىللىرىنىڭ ھەمدە كېچە ۋە كۈندۈز

زامانلىرىڭ قانۇنىيىتى» ، «يۇلتۇزلار
ھۆكۈمىنىڭ رەددىيىسى» ، «جۇرگان
شەھىرى ئۇزۇنلۇقىنى تۈزۈش
ھەققىدىكى رىسالە» قاتارلىق
ئەسەرلىرىدە ماتېماتىكا،
ئاسترونومىيە، مېخانىكا، مۇزىكا
مەسىلىلىرى توغرىسىدا كەڭ
توختالغان.

ئەبۇل ۋاپائەل بۇزجانى (940 -
998) خۇراساندا تۇغۇلۇپ، باغداتتا
كاتتا ماتېماتىك ۋە ئاسترونوم بولۇپ

تونۇلدى. ئۇ «ئاسترونومىيگە
مۇقەددىمە كىتاب»، «ئارىفمېتىكىغا
مۇقەددىمە»، «ئارىفمېتىكا ھەققىدە
رىسالە»، «ئاسمان سىفراسىنىڭ چوڭ
ئايلىنىشىنى ئېنىقلاش ھەققىدە
كىتاب»، «ئەل مەجەستى»،
«دىئوفانت ئەسىرىدىكى جۈملىلەرنى
ئىسپاتلاش ھەققىدە كىتاب» قاتارلىق
ئەسەرلەرنى يازغان. ئېن سىنا ۋە
بەرونىنىڭ بۇ زاماندىشى بىرونى
بىلەن كېلىشىپ باغدات ۋە

خارەزىمىدە ھىجرىيىنىڭ 387 -
(مىلادىيە 997 -) يىلىدىكى ئاي
تۇتۇلۇشنى بىللە كۆزەتكەن.
خارەزىملىك ئەبۇ ئابدۇللا مۇھەممەد
ئىبن ئەھمەد ئىبن يۈسۈپ كاتىپ
خارەزىمى مىلادىيە 990 - يىلى
يازغان «مەفاتىھۇل ئولۇم» (ئىلىم
ئاچقۇچى) «ناملىق ئەسىرىدە
ماتېماتىكا ۋە ئاسترونومىيە ھەققىدە
توختالغان.

خوجەندلىك ئەبۇمۇھەممەد ھەمد
ئىبن قىدر ئەل ھۇجەندى ئەسىرنىڭ
ئۇلۇغ ئاسترونومى ۋە ماتېماتىكى
بولغان. ئۇ رەي شەھىرىدە فەھرۇد
دەۋلە (977 - 996) سارىيدا ئىلمىي
خىزمەت بىلەن شۇغۇللانغان. ئۇنىڭ
«ئېۋكەلىدنىڭ ئېغىشى ھەققىدە»،
«ئاسترونومىيە قانۇنى»، «فەھرى
سەكستانتى (فەھرۇد دەۋلەگە ئاتالغان
ئاسترونومىيىلىك ئەس-سۇۋاب)»،
«ئۇستۇرلاپنىڭ ياسىلىشى ۋە

ئىشلىتىلىشى ھەققىدە» قاتارلىق
ئەسەرلىرى بولغان. ياي شەكىللىك
سەكستانت نۇسخىسى ئۇلۇغبەگ
رەسەتخانىسىدىمۇ ساقلانغان.

خارەزملىك ئەبۇرەيھان بىرۇنى
(973 - 1048) ئەينى زاماندا
خارەزمىدىن چىقىپ كەتكەن
كىشىلەرنى ئاتايدىغان ئەنئەنىۋى
ئادەت بويىچە «بەرۇنى (سىرتتىن
كەلگەن)» نامدا ئاتىلىپ شۆھرەت
قازانغان. ئەبۇرەيھان مۇھەممەد ئىبنى

بەرۈنى «يۇلتۇزلار ھەققىدىكى
بىلىمگە — ۋەدە»،
«ھىندىستان»، «فارماكوگىنوزىيە»،
«مەنرالوگىيە»، «گەئودىزىيە»،
بولۇپمۇ «قانۇن مەسۇدى» ناملىق
قامۇس كەبى ئەسەرلەرنى يازغان. ئۇ
پەلسەپە جەھەتتە ئارىستوتېل ۋە
فارابىغا ئەگەشكەن. ئەشەرىنىڭ
دىموكراتىك ئاتوم تەلىماتىنى
روھانىيلەشتۈرۈشكە قارشى تۇرۇپ،
ئاتومنىڭ ماددىي جىسمىلىقىنى

مۇئەييەنلەشتۈرگەن . ھەقىقەتنىڭ
ئۆلچىمى نوپۇز دېگەن قاراشنى رەت
قىلغان ۋە نوپۇز - ئىلىمنىڭ نوپۇزى
دەپ قاراشنى پەندە تەجرىبە ۋە
مۇھاكىمىنى بىللە ئېلىپ بېرىشنى
تەۋسىيە قىلغان . ئۇنىڭ ماتېماتىكا ۋە
ئاسترونومىيىگە قوشقان تۆھپىلىرى يەر
مەركەز (گەئوسەنتىر) قاراشلىرىنىڭ
ئۆلىنى تەۋرەتكەن .

ئومەر ھەيىام (1040 - 1123)
نشاپۇردا تۇغۇلۇپ ، خۇراسان ۋە

ماۋەرائۇننەھردە پائالىيەت ئېلىپ
بارغان مۇتەپەككۇر، شائىر ۋە
ئاسترونوم ئىدى. ئۇ سالجۇق تۈرك
شاھلىرىدىن مەلىك شاھ ھوزۇرىدا،
ۋازىر نىزامۇلمۈلىك ھامىلىقىدا
«مەلىك شاھ ئاسترونومىيە
جەدۋىلى» نى ئىشلەپ، سالجۇقىلار
كالىندارىنى تۈزگەن ئۇ «ئالگېبرا ۋە
ۋەلىمۇقەبەلە ۋەزىپىلىرىنى ئىسپاتلاش
ھەققىدە رسالە»، «ئارىفمىتىكىدىكى
قىيىن مەسىلىلەر»، «ئەۋكەلىدىن

مۇقەددىمىلىك كىتابىدىكى
قىيىنچىلىقلارغا شەرھى « قاتارلىق
ئەسەرلەرنى يازغان. ئومەد ھەيىام ئوز
رۇبائىلىرى ئارقىلىق كوسمۇلوگىيىلىك
چۈشەنچىلىرىنى ئىنان تۇرمۇشى
قاراشلىرى بىلەن قايتا يۇغۇرۇپ،
زامانىسىنىڭ ئىنسانپەرۋەر ئىدىيىلىرىنى
جۇلالاندۇرغان.

چىڭگىزخاننىڭ ئىستېلاچىلىق
يۈرۈشلىرى تىنچىغاندىن كېيىن
خانبالىقتا (بېيجىڭدا) جامالىدىن

ناملىق ئۇيغۇر مۇنەججىمىنىڭ
شۆھرەتى شەرق ئاسىيىنى
قاپلىغانىدى.

هالاكۇخان دەۋرىدە ياشىغان
خۇراسانلىق ئالىم ئابدۇجايپار
مۇھەممەد ئىبن ئەلھەسەن نەسرەددىن
تۇسى (1201 - 1274) ئوتتۇرا ئاسىيا
مۇتەپەككىزلىرى قەسىرىدە
ئاسترونومىيە، ماتېماتىكا ۋە پەلسەپە
تەتقىقاتى بىلەن شۇغۇللاندى. ئۇ
«پىتولىمنىڭ ئەلىمەجەستىگە شەرھى»،

«ئەۋكەلىدىنىڭ مۇقەددىمىسىگە
شەرھى» قاتارلىق ماتېماتىكىغا دائىر
12 كىتاب يازدى. ئۇلارنىڭ ئىچىدە
«ئاسترونومىيەلىك داستان» ناملىق
شېئىرىي ئەسىرىمۇ بار. ئەسىرىدىن
تۈسى «ئىلھانىيە ئاسترونومىيە
جەدۋىلى» نى ئىشلەپ چىققان ۋە
مارغى رەسەتگاھىغا يېتەكچىلىك
قىلغان. ئۇنىڭ ئەسىلىدىن،
پەھرىدىن ۋە سەدىدىن قاتارلىق ئۈچ
ئوغلۇمۇ مەشھۇر ئاسترونوملاردىن بولغان.

تومۇرىلەردىن مۇھەممەد تاراغاي
ئۇلۇغبەگ (1394 - 1449) يىپەك
يولى ئاسترو - ماتېماتىكا ئىلمىدە
ئەڭ ئاخىرقى ئۇلۇغ تەبىئەتشۇناس
سۈپىتىدە پائالىيەت ئېلىپ باردى.
ئۇنىڭ ئاسترونومىيە تەتقىقات
گۇرۇپپىسى - ئەلى قۇشچى،
كېيىنكى زامان ئالىملىرىدىن جەمىش
قۇشچى، ئالائىددىن قۇشچى ئۇشبۇ
ئىلمىنى ئۇلۇغبەگ يەتكۈزگەن ماقامغا
يەتكۈزۈلدى.

ئاسترونوم ئۇلۇغبەگ ۋە ئۇنىڭ
ئىلمىي مەكتىپى «تۆت ئۇلۇس
تارىخى»، «ئارىفمېتىكا رىسالىسى»،
«ئاسترونومىيىنىڭ ماھىيىتى
توغرىسىدا تەپسىلات»، «ئاساسىي
فىگۇرلار ھەققىدە تەپسىلات»،
«سەنئەت ھەققىدە رىسالە» بولۇپمۇ
تۆت قىسىملىق «يېڭى كوراگان
ئاسترونومىيە جەدۋىلى» (1437 - يىلى
تاماملانغان) ناملىق ئەسەرلىرىنى
يازدى. ئۇنىڭدا 1022 يۇلتۇز

خاتىرىلەنگەن ۋە بىر يىل 365 كۈن 6
سائەت 9 مىنۇت 10 سېكۇنت
بولدىغانلىقى بايان قىلىنغان.

ئۇلۇغبەگنىڭ پاجىئەلىك
ئۆلتۈرۈلۈشى يىپەك يولىنىڭ
گۈللەنگەن پەسىلىنىڭ
ئاخىرلاشقانلىقىنى كۆرسەتتى.
ئۇنىڭدىن گەرچە ئەلىشىر ناۋائى،
زاھىرىددىن مۇھەممەد بابۇر، بايا
رەھىم مەشرەپ، مۇھەممەد سىدىق
زەلىلى، مۇھەممەد بىننى ئابدۇللا

خارا باتى ۋە ئابدۇرېھىم نىزارىدەك
ئۇلۇغ ئىنسانپەرۋەر مۇتەپەككۇر
شائىرلار مەيدانغا كەلگەن،
ئاماننىساخان، قەدىرخان ۋە دەرۋىش
ئەلىدەك مۇزىكىشۇناسلار پائالىيەت
ئېلىپ بارغان، خاندەمىر، مىرزا
ھەيدەر، موللا موسا سايرامىدەك
تارىخشۇناسلار قەلەم تەۋرەتكەن
بولسىمۇ، بۈيۈك تەبىئەت ئىلمى
بويىچە، خۇسۇسەن ئالەمشۇمۇل
دەستۇر ياراتقۇچى ئۇلۇغ تالانت

ئىگىلىرى مەيدانغا كەلمەدى.
ھۇماقۇشى بۇنداق تالانت
ئىگىلىرىنىڭ تۇخۇمنى يىپەك يولىغا
ئەمەس، بەلكى غەربىي ياۋروپا،
شىمالىي ئامېرىكىغا كۆمگەندى.

ئېلېمېنتار ئارېفمېتىكىغا ئاساس
سېلىش؛ نۆل (لاتىنچە، «يوق»)
ئۇقۇمنى سان - سېفىرگە ئېلىپ
كىرىش؛ ئالگېبرا تەڭلىمىلىرىنى
مەيدانغا ئېتىش؛ گىئومېترىيە بولۇپمۇ
تېرىگىئومېترىيىنى ئورە تۇرغۇزۇش؛

سان چۈشەنچىلىرىنى ئېنىقلاش؛
سېنۇس ۋە كوسىنۇس، ئىنتېگرال ۋە
دېففېرېنسىئاللىق كاتېگورىيىلەرنى
تۇرغۇزۇش؛ ئېھتىماللىق نەزەرىيىسى
ۋە ماتېماتىكا لوگىكىسىغا ئاساس
سېلىش؛ ئاسترونومىيىلىك ئەينەك ۋە
ئەسۋابلار ئىشلەش؛ يۇلتۇزلار (1022
يۇلتۇزلۇق گۇمبەز) جەدۋىلى
ئىشلەش؛ كالىنىدار تۈزۈش؛
ئېكۋاتورنىڭ قىياشلىقىنى ئۆلچەش،
يۇقىرىدىن تاشلانغان نەرسىنىڭ

شەرقكە يۆتكىلىپ چۈشۈشۈدىن
يەرنىڭ غەربتىن شەرقكە ئايلىنىشىنى
گەپتەزا قىلىش؛ ئاينىڭ تۇتۇلۇشى،
تولۇشى ۋە دېڭىز دولقۇنىنى
ئېنىقلاش؛ زېمىننى ئىقلىم (بەلۋاغ ۋە
زۇننار)لارغا بۆلۈش؛ ئالخمىيە ۋە
ساختا ئاسترونومىيلىك قاراشلارنى
تەنقىد قىلىش؛ گرېك ماتېماتىكىلىرى
ۋە مۇنەججىملىرىنىڭ تار دائىرىلىك
قاراشلىرىنى قايتا كۆزىتىپ باھالاش...
مانا بۇلار مۇھەممەد مۇسا ئەل

خارەزىمدىن ئۇلۇغبەككىچە بولغان
ئالتە ئەسىر ئىچىدە ئىلىم دۇنياسىغا
كىرىپ كەلدى. ئۇنىڭدىن كېيىن يەنە
ئالتە ئەسىرگە يېقىن ۋاقىت ئۆتتى.
ئەمما، بۇ موجىزىدار زېمىندا بۆلۈنمە
ھاكىمىيەتچىلىك ئۇرۇشلىرى،
ئىشانچىلىق ئەسەبىيلىكلىرى، كىتاب
كۆيۈلدۈرۈش، ئىنسانىيەت رەۋەر
مۇتەپەككۇرلارنى دارغا ئېسىش،
نەچچە ئونلاپ كالا مۇنارى ياساش،
ئابدۇقادىر داموللامغا قەست قىلىش،

مەمتلى ئەپەندىنى كۆيدۈرۈش،
ئابدۇخالىق ئۇيغۇرغا قازا چىلاش ۋە
زىيالىيلار ھۈسەمەتھورلۇقىدىن باشقا
تەبىئەت ئىلمىدە قايسىبىر ئادىر
چىچەك ئېچىلدى؟!

يوقلۇق بارلىقنىڭ ئەڭ نوپۇزلۇق
باھالىغۇچىسى. ئېيتىۋاتقانلىرىمىز
سالنامە - تارىخلاردا سۆزلەنمىگەن
تارىخ پەلسەپىسى ھەقىقەتلىرى.

يىپەك يولى قايتا ئېچىلدى! ئۇ ئۆزىگە ئاس
تېلىسىم ئامەت ۋە مەۋجىزىدار بەرگەتلىرى بىلەن

خەلقىمىزگە شاراپەت ئېلىپ كەلگۈسى.
ئىشنىمىزكى، ئەگرى - توقايلىقلاردىن ئۆتۈپ،
يوقاتقان ئۇلۇغ ھېكمەت - تەبىئەت ئىلمى
جاۋابھراتلىرىنى خەلقىمىز يەنە ماھىر قوللىرىغا
ئالغۇسى.

ئەگەر ئۆز تەشۋىشلىرىڭدىن خالاس بولساڭ،
پەلەك تەشۋىشلىرىنىمۇ بەجا قىلالايسەن.
- ئىبن سىنا

يىپەك يولىدىكى توققۇز ھېكمەتنىڭ
تۆتىنچىسى تېبابەت ھېكمىتىدىن
ئىبارەت

ئىنساننىڭ تاشقى ئالەم
مۆجىزىلىرىگە قىزىقىشىدىن ئۆز
روھىيىتى ئىچىگە يوشۇرۇنغان غايىۋى
ھەم تەنقىدىي ئىككى قۇتۇپلۇق
مەنىۋى دۇنياغا قەدەم قويۇشىدىكى
دەسلەپكى ئۆتكەل ئاسترو -
ماتېماتىكىلىق ئىزدىنىشلەردىن
تېبابەتچىلىك پائالىيىتىگە يۈزلىنىش
بولدى. ئەمما، تاكى گۇمانىستىك
پىكىر ئەۋجىگە كۆتۈرۈلگىچە ئىنسان
ئۆز جىسمىنى تەبىئىي ياكى غەيرىي

تەبئىي - ئىلاھىي ئوبىيكت
سۈپىتىدە گۈزەتلىكتى.

دەسلەپكى تېبابەتچىلىك ئىپتىدائىي
ئىنساننىڭ ئۆزىنى ھەمىيە قىلىشى،
بەدەنلىرىگە پۇراقلىق گىياھلار
سۈركىشى، ھەرخىل ھاشارات ۋە
چاققۇچى ھايۋانلارغا قارشى لاي -
لاتقىلار بىلەن بەدەنگە قاتلام ياكى
نەقىشلەر چېكىشى، كېيىنچە
پېرىخونلۇق - ئوقۇش، داغلاش
ۋاسىتىلىرى بىلەن داۋام قىلدى.

ئېھتىمال ، بۇ خىل ساددا تېببىي
پائالىيەت يىپەك يولىدىن ئىلگىرىكى
مەركىزىي ئاسىيالىقلارنىڭ دائىمىي
ھەمراھى بولسا كېرەك.

ئاتلىقلار مەدەنىيىتى كۆچمەن
ھايات ۋە پائالىيەتچان تۇرمۇش
رىتىمىنى پەيدا قىلدى. جاراھەت ۋە
سۇنۇق ، تۇغۇت ۋە ئىچ ئۆتكۈ ئۇ
چاغدا ئىپتىدائىي تېبابەتچىلىكنىڭ
دائىمىي ، ئەمما جىددىي تېمىسى
ئىدى. سىكتاي مەتال ئىدىشى

سۈرۈشۈپ سۈرۈشۈپ سۈرۈشۈپ سۈرۈشۈپ
رەسىمى بىزگە ئارىيلار زامانىدا ئاتلىق
مەركىزىي ئاسىيا ئاھالىلىرى ئۆز
زامانىسىنىڭ مائىر ھەرۈرگىلىرى
بولغانلىقىدىن دېرەك بېرىدۇ.

خەنزۇلارنىڭ «سېرىق پادىشاھ
ناملىق يېزىلغان ئىچكى كېسەللىكلەر
دەستۇرى» ناملىق كىتابىدا،
مەركىزىي ئاسىيالىقلارنىڭ بۇنىڭدىن
ئۈچ مىڭ يىللار ئىلگىرىلا زەھەرلىك
دورىلار بىلەن داۋالاش ئۇسۇلى تىلغا

ئىلىنغان . مىلادىيىدىن ئىلگىرى
يېزىلغان «ئەۋلىيا تەرىقىچى نامىغا
يېزىلغان شىپالىق گىياھلار» ناملىق
كىتابتا مەركىزىي ئاسىيا دورىلىرى
ھەققىدە توختالغان . سۈي - تاڭ
سۇلالىلىرى دەۋرىدە «غەربىي يۇرت
ھۆكۈمەتلىرىنىڭ رېتسېپلىرى» ،
«غەربىي يۇرت مەشھۇر تېۋىپلىرىنىڭ
تۆت جىلدلىق مەخپىي رېتسېپلىرى» ،
چىڭ چەن يازغان «خۇرلارنىڭ
شىپالىق گىياھلىرى» ، سۇڭ سىماۋ

يازغان «بىباھا دورا نۇسخىلىرى»
قاتارلىق ئەسەرلەردە مەركىزىي
ئاسىيانىڭ تۆت زات ئاساسىدىكى
تېبابەتچىلىك پەلسەپىسى ۋە
شىپاگەرلىك ئالاھىدىلىكلىرى تىلغا
ئېلىنغان. ئېيتىش كېرەككى، بۇنداق
تۆت زات ئاساسىدىكى تېبابەتچىلىك
ئەنئەنىسى مىلادىدىن ئىلگىرىكى 6 -
8 - ئەسىرلەردە قارا دېڭىز ساھىلىدا
ھەرىكەتلەنگەن مەركىزىي ئاسىيالىق
سىكتايىلار ئارقىلىق قەدىمكى گرېتسىيە

تېبابەتچىلىكىگە كۈچلۈك تەسىر
كۆرسەتكەنىدى. ھېپوگراتنىڭ «تۆت
فىزىس» قارشى ئەنە شۇنداق
شەكىللەنگەن.

يىپەك يولىدا ئىسلامىيەت
مەدەنىيىتى شەكىللىنىشتىن ئىلگىرى
مەركىزىي ئاسىيا تېبابەتچىلىكى
جەسەت يېرىپ كۆرۈش؛ جەسەت
مومىيالاش؛ تېڭىقچىلىق؛ سامساق -
ھاراق - ئاچچىق تاش ئېلىش؛ كۆز
ئوپىراتسىيىسى؛ ئىلغا؛ قان ئېلىش؛

ماسساج قىلىش؛ تېرە كېسەللىكلەرنى
داۋالاش؛ ھەرخىل گىياھلىق
گوڭگۇرت كىسلاتاسى (تىزابى)، بروم
كىسلاتاسى، كۈمۈشلۈك بروم
كىسلاتاسى چىقىرىش؛ چېچەك،
كېزەك، كۆزگە پەردە چۈشۈش،
ئاشقازان ياللۇغى، قان تولغاق،
زۇكام، جىراھەتلىنىش، داغ چۈشۈش
قاتارلىق كېسەللىكلەرنى داۋالاشتا زور
نەتىجە قازانغان. 633-يىلى
چىمەنقۇلى تاڭ گاۋزۇڭ (لى

شىمىن)نى دەۋۋار كېسىلىدىن داۋالاپ
ساقايتقان. 1970 - يىلى شىئەننىڭ
جەنۇبىدىكى تاڭفېن ۋاڭفۇدىن
«قۇت(告利)» تامغىلىق ئىدىقۇت
پۇلى ۋە ئىدىقۇتلۇقلار كۆرۈنۈشى
چۈشۈرۈلگەن دورا ئىچىش قاچىسى
تېپىلغان. شۇ دەۋردە چاڭئەندە
«ئىدىقۇت ئۆمۈر بەخت شەرىپىتى»
ناملىق ماددا تۇلھايات دورىسى
سېتىلغان.

«تۇرپان تېكىستلىرى» قاتارلىق
تېبابەتچىلىك رىساللىرى پارچىلىرى
تېپىلغان. «تۈركىي تىللار دىۋانى»دا
بىر قاتار كېسەللىكلەر، دورا
ماتېرىياللىرى ۋە تېبابەتچىلىك
ئۈسكۈنىلىرىنىڭ نامى كۆرسىتىلىشتىن
باشقا، تېببىي مەزمۇندىكى ئەقلىيە
سۆز ۋە نەزمىلەردىن پارچىلار
بېرىلگەن.

1229-يىلى خانبالىق (بېيجىڭ)تا
ئۇيغۇر دورىگەرلىك مەھكىمىسى

قۇرۇلدى، مەشھۇر خۇرۇگ نەزەر،
ھەربىي دوختۇر يەھيا، ئەيشى
بۆلمىش قاتارلىقلار خانىپالىق ۋە
سىچۈەنلەردە خىزمەت ئۆتىدى.
ئىدىقۇتلۇق ئەنزاڭ «شىپا
گىياھلىرى»، «مۈشكۈل ئاغرىقلار»
دەستۇرلىرىنى ئۇيغۇرچىغا تەرجىمە
قىلدى. ئېيتىش كېرەككى، بۇ نوقۇل
قۇبلايخان زامانىدا ئىچكى ئۆلكىلەردە
يۈز بەرگەن ھادىسە بولۇپ قالماي،
يەنە پۈتۈن چىنگىزخان قوشۇنلىرى ۋە

ئۇيغۇر زىيالىلىرى ئايغى يەتكەن
غەربىي ئاسىيادىمۇ بىر ۋاقىتتا يۈز
بەرگەن ھادىسە ئىدى. مىڭ
سۇلالىسى دەۋرىدە 36 جىلدلىق «غۇز
دورا نۇسخىلىرى» دېگەن ئەسەر
يېزىلدى.

ئىسلامىيەت يىپەك يولى
تېبابەتچىلىكىنى چەكلىگىنى يوق،
ئەگەر ھالدا غەربتە گرېك
تېبابەتچىلىكى، شەرقتە جۇڭگونىڭ
«جۇڭگىي» تېبابەتچىلىكى

ئۇتۇقلىرىنى ھىندىستان، ئىران،
ئەرەب ۋە ئەنئەنىۋى مەركىزى ئاسىيا
تېبابەتچىلىكى ئاساسىدا تېخىمۇ
كونكرېتلاشتۇردى.

يىپەك يولى تەپەككۇر
گۈلزارلىقىدىكى ئۇغلۇ باغۋەن، جاھان
پەلسەپە تارىخىدا ئارىستوتىلدىن
كېيىنكى «ئىككىنچى ئۇستاز» ئەبۇ
نەسر فارابى ئەتتۈركى (870 - 950)
نەزەرىيىۋى تېبابەتچىلىكنى يېڭى ئۇل
بىلەن تەمىنلىدى. ئۇ تۆت زات،

ھايات ۋە مۇھىت، جىسىم ۋە روھ،
تاشقى ۋە ئىچكى سېزىش ھەم
تەپەككۇر ئەزالىرى ئۈستىدە ناتۇرال
پەلسەپىلىك قائىدىلەرنى قويۇشتىن
تاشقىرى، ئالەم ئاناتومىيىسى، گالەن
تېبابەتچىلىكى، تېبابەتچىلىك
كلاسسىفىكاتسىيىسى ئۈستىدە خاس
ئەسەر ياكى سەھىپە يازدى.

ئىبن سىنا (980 - 1037) فارابى
دۇنيا قاراشلىرىنىڭ ۋارىسى سۈپىتىدە
پەلسەپە، تېبابەتچىلىك،

ئاسترونومىيە ئۆزىگە خاس كاتتا
تۆھپىلىرى ساھىبى بولدى.

ئىبن سىنا بىر تەرەپتىن، شەرقنىڭ
يۈرەك - تومۇر تەلىماتىنى تەتقىق
قىلسا؛ يەنە بىر تەرەپتىن، مەشھۇر
ئىران ئالىمى ئەبۇلھەسەن تەبىر (؟ -
923) نىڭ «فردەۋسول ھېكمەت
(ھېكمەت بەغى)»، باغداتلىق
مەشھۇر دوختۇر ئەررازى (850 - 923)
نىڭ «كىتابۇلئەسرار»، «ئەلھاۋى»،
«كىتابۇلتىب ئەلمەنسۇرى» ناملىق

ئەسەرلىرى بىلەن ئىبن ئابباسنىڭ
«كامىلۇل سىنا ئەلتىبىيە
(تېبابەتچىلىك تولۇق دەستۇرى)»
قاتارلىق ئەسەرلىرىنى كۆزدىن
كەچۈردى.

ئىبن سىنا يىپەك يولى
تېبابەتچىلىكىنىڭ يۈكسەك
چوققىسىنى تىكلەدى. ئۇنىڭ
«ئەششەفا»، «دانىشنامە»،
«ئەلقانۇن فىت تىب»، «تېببى
داستان» قاتارلىق ئاجايىپ ئەسەرلىرى

خۇددى نۇر چېچىپ تۇرغان ئالتۇن
يۇلتۇز بولۇپ قالدى. ئۇنىڭ
ئەسەرلىرى بىر قانچە ئەسرگىچە شەرق
ۋە غەربتە تېبابەتچىلىك قوللانمىسى
ۋە دەرسلىكى قىلىندى، «شاھى
تېبابەت» دەپ شوھرەتلەندى.

يۈسۈپ خاس ھاجىپ بىلەن
ئىمادىدىن قەشقىرى قاراخانىيلار
دەۋرى تېبابەتچىلىك ئاسمىنى
جىلۋىلەندۈردى.

يۈسۈپ خاس ھاجىپ
«قۇتادغۇبىلىك» داس-تاندا
نەزەرىيىۋى ۋە ئەمەلىي
تېبابەتچىلىككە ئائىت سىستېمىلىق
مەلۇماتلارنى تىلغا ئالدى. ئىمادىدىن
قەشقىرى ئۇيغۇر تىلىدا «شەرقى
ئەلقانۇل» ناملىق ئەسەر يېزىپ، ئىبن
سنا قاراشلىرىنى ئومۇميۈزلۈك شەرقى
شەكلىدە راۋاجلاندۇردى ۋە بېيىتتى.
ئېيتىلىشچە، ئىمادىدىن قەشقىرى
يەنە «شەرقى ئەششفاھ»نى يازغان.

كېيىنچە ، خىزىر خوجىنىڭ ۋەزىرى
قەمەرىددىن ، ئەلائىددىن خوتەنى ،
جامالىددىن ئاقساراي ، مۇرادبەگ
قەشقىرى ، سەئىد مۇختار بۇلاقبەگ
قاتارلىق ئۇيغۇر ھۆكۈمالىرى ئۇيغۇر
تېبابەتچىلىكىگە ئۆچمەس تۆھپىلەر
قوشتى .

بىز يىپەك يولىدىكى بىقىياس
قىممەتلىك ھېكمەت بولغان
تېبابەتچىلىكنىڭ 10 مىڭ يىللار
مابەينىدە تاراملاپ توپلىشىپ ، زور

ئېقىن ھاسىل قىلغان غايەت زور
ئىلمىي خەزىنە ئىكەنلىكىنى؛ ئۇنىڭ
يىپەك يولى داۋام قىلغان 2000 يىل
ئىچىدە ئىلمىي سىستېمىغا
كىرگەنلىكى؛ خارابىلىشىشى، غەربىي
ياۋروپا ئەدەبىي ئويغىنىشى ئۆپەيلى،
خۇددى چەۋگەن توپىدەك غەربىي
ياۋروپالىقلار قولغا ئۆتۈپ
قالغانلىقى؛ نىجادىيەت ئىزدەشكە
مەجبۇر بولغانلىقى؛ ھەممىنى
ياۋروپادىن ئىزدىگۈچى تەپەككۈر

دەلدۈشلىرىنىڭ مىللىي
تېبابەتچىلىكىنى «ساختا پەن» دەپ
يوقىتىشقا بېرىلىپ كەتكەنلىكىنى كۆز
ئالدىمىزغا قويۇپ «تارىخى قايتا
ئويلاش» ئېلىپ بارساق، قەلبىمىزدە
ئالتۇنغا بەرمەس مۇنداق ئۈچ ھۆكۈم
ئورۇن ئالىدۇ: شانلىق ئۆتمۈش.
پاجىئەلىك چۆكۈمىش ۋە نۇرانە
كەلگۈسى!

يىپەك يولى قايتا ئېچىلدى! ئۇ،
ۋاقىت رىتىملىرى بىلەن زېمىن ۋە

تۇرمۇش سەھىپىلىرىگە زەر چېكىدۇ.
خۇددى شاكال يىرتىپ تارىخ
سەھنىسىگە قەدەم قويدۇ. تېبابەت
ئىلمى - نەزەرىيىۋى تەپەككۇر ۋە
ئىختىرا، ئەمەلىي داۋالاش ۋە
تېخنىكىلىق چىچەكلىرى، گەرچە
بىردىنلا بولمىسىمۇ تەدرىجىي بۇ
ئاۋات ئالاقىلەر قانىلىغا
غۇجمەكلىشىدۇ. داۋا ۋە شىپاسىز
رەنجى - ئەلەمدە ئۆتكەن خەلقىتىن
تېبابەت ئاسمىنىڭ يېڭى چولپانلىرى

ئاپىرىدە بولىدۇ. بۇ، تارىخنىڭ
ئۇلۇغ نۆۋەت ئىلتىپاتى بولۇپ، بۇ
مۇمكىنلىكنى رېئاللىققا ئايلاندۇرۇش
ئەجر - ئەمگەك تەلەپ قىلىدۇ،
ئەلۋەتتە.

نەغمە - ناۋا جانلىق مىللەت،
ئوتلۇق قەلبىنىڭ مىلودىك تىنقى.
ئۇ، ئىنساننىڭ ئۆز مەۋجۇدلىقىنى
ئىپادىلەيدىغان ئەپسۇنكار مەدەنىيەت

- خىيال دەپتىرىمدىن

يېپەك يولىدىكى توققۇز ھېكمەتنىڭ
بەشىنچىسى ناخشا - ئۇسسۇل
ھېكمىتىدىن ئىبارەت

ناخشا - ئۇسسۇل ئىنسانىيەتنىڭ
ئەڭ تۇنجى، رىتمىلىق ئىپادىلەنگەن
پوتېنسىئال ئاڭ پارتلىشى، ھېسسىيات
ئارقىلىق ھېسسىياتقا تامغا بېسىشى ۋە
ھايۋاناتتىن تۈپ پەرقلەنگەن روھىيەت
ئۇيغۇنلۇقى بولۇپ، قەدىمكى
زامانلاردىلا مەيدانغا كەلگەن.
مەركىزىي ئاسىيا قەدىمكى ئاھالىلىرى

ئەڭ دەسلەپكى مۇھەببەت ۋە ئېتىقاد،
پەسل ۋە ئەمگەك، ئىشرەت ۋە مۇھ
(مەرسىيە) قوشاقلرى، ئۇسسۇللارنى
ياراتقان خەلقلەردىن ئىدى. مەركىزىي
ئاسىيا ئاھالىسى بىلەن ئامېرىكا
ئىدىئانلارنىڭ ناخشا - ئۇسسۇل
جەھەتتىكى ئورتاقلىقى قەدىمكى بۇغا
يولى، ئات يولى ئالاقىلىرى دەۋرىدىلا
خېلىلا قېلىپلاشقان ناخشا - ئۇسسۇل
مەدەنىيىتىنىڭ مەۋجۇدلىقىنى
دەلىللەيدۇ.

ناخشا - ئۇسسۇل ۋە ئۇنىڭغا
بېقىنغان ئىپتىدائىي چالغۇ قوراللىرى
رىتمىلىق ئېتنىك مەدەنىيەت ئۈستىدە
يېڭى تاشقورال دەۋرىدە گەنرىسلىق
(پەيدا بولۇشلۇق) بالا ياتقۇسىدا
ئۆزىنىڭ ئېتنولوگىيىلىك قېلىپىنى
تۈزدى. زامان قانچە سوزۇلمىسۇن،
تەرەققىيات قانچە ئۆزگىچە بولمىسۇن،
يېڭى تاشقورال دەۋرى ھەر خىل
مەدەنىيەتلەر ئۆز قېلىپلىرىنى تۈزگەن
دەۋر بولدى. ھەممە نەرسە خاس

نۇسخا، قېلىپ، تەرتىپ، ئۆلچەمگە
ئېرىشتى. ھەر خىل روشەن
گىئومەتىرىك نەقىش نۇسخىلىرى
مەيدانغا كەلدى. تۈتۈم ۋە ئۇرۇقداش
جامائەدىكى مۇراسىملار، كوللېكتىپ
بەزمە - بايرام پائالىيەتلىرى، كېيىنچە
شامان، زورۇ - ئاستىر ئېتىقادى ناخشا
- ئۇسسۇل سەنئىتىنىڭ راۋاجلىنىشىغا
ئىلھام بېغىشلىدى.

قەدىمكى گىرېك تارىخچىسى
ھېرىدوتنىڭ «تارىخ» ناملىق

كىتابىدا ماسساگىتلار(ئۇلۇغ ساكلار)
گۈلخان يېقىپ، ئوتقا مەۋە تاشلاپ،
شېركەپ بولۇپ ناخشا - ئۇسسۇل
ئوينىدۇ، دېگەن تارىخىي ئۇچۇرى؛
ئىسكەندەر زۇلقەرنەين بىلەن
مەركىزىي ئاسىياغا كەلگەن ئورماننىڭ
«ئىسكەندەرنىڭ شەرقكە يۈرۈش
قىلىشى» دېگەن كىتابىدا يەرلىك
خەلقنىڭ خۇددى گرىكلاردىكى
دئونۇس بايراملىرىدەك مەي
سەيلىلىرىنىڭ بارلىقى ھەققىدىكى

ئۈچۈرى؛ قەدىمكى خەنزۇ مەنبەلىرىدە
سەرىق پادىشاھنىڭ كوئىنلۇن تېغىغا
كۈي ئۈگىنىشكە كىشى ئەۋەتكەنلىكى
ھەققىدىكى بايانلار؛ قۇتۇبى
قىزىليار، ئالتاي، بارىكۆل
قىيالىرىدىكى يالىڭاچ ئۈسسۈللۈق
رەسىملەر؛ «تۈركىي تىللار
دىۋانى»دىكى ناخشا - ئۈسسۈللۈق
قوشاق نەمۇنىلىرى؛ پۈتۈن مەركىزىي
ئاسىيادىن تېپىلغان ئۈسسۈل
كۆرۈنۈشلۈك قىيا سىزمىلىرى يىپەك

يولدىن ئىلگىرىلا مەركىزىي
ئاسىيانىڭ ناخشا - ئۇسسۇل ماكانى
ھالىتىدە تۇرغانلىقىنى دەلىللەيدۇ.

يىپەك يولىنىڭ ئېچىلىشى مەركىزىي
ئاسىيا ناخشا - ئۇسسۇل
مەدەنىيىتىنى ھەم فولكلور، ھەم
كلاسسىك شەكىلدە راۋاجلىنىش
ئىمكانىيىتىگە ئىگە قىلدى. شەھەر -
قەلئە مەملىكەتلىرى ۋە مەدەنىيەتنىڭ
راۋاجلىنىشى، خەلقئارا سودا ۋە
كۈتۈش مۇلازىمىتىنىڭ تەقەززاسى بۇ

خىل سەنئەتكە تارىخى قىممەت
بېغىشلىدى.

يازما مەنبەلەردە قەيت قىلىنىشىچە ،
خەن سۇلالىسى قۇرۇلغان ۋاقتتىلا
خوتەننىڭ «يۈتيەن نەغمىسى» خەن
ئوردىسىغا مەلۇم بولغان . مىلادىدىن
ئىلگىرىكى 2 - ئەسىرنىڭ ئاخىرلىرىدا
جاڭ چيەن قۇمۇل دىيارىدىن
«ماھادۇر» كۈيىنى چاڭئەنگە ئېلىپ
بارغان . لى يەننىەن بۇ چوڭ كۈيدىن
پايدىلىنىپ 28 نەغمە ئىشلىگەن .

كېيىنچە «دۇر» ئىبارىسى گىرىكلاردا
«دۇرۇس مېلودىيىسى» نامىدا
ئىشلەنگەن.

382 - يىلى ھەربىي تەۋەككۈلچى
لۇي گۇئاڭ كومىراجىۋانى ئېلىپ
كېلىش ئۈچۈن كۈسەنگە قوشۇن
تارتىپ كەلگەندە، بۇ جاينىڭ ئاۋات
بۇددا مەدەنىيەت مەركىزى
ئىكەنلىكىنى كۆرگەن. ئۇ 20 مىڭ
تۇياق ئات - قېچىرغا كۈسەننىڭ
بايلىقى، زېبۇ - زىننەتلىرى، بۇددا

دنى نەمۇنىلىرى ۋە كۈسەن - چالغۇ
ئەسۋابلىرىنى ئېلىپ لياڭجۇ (جاڭيى)
گە قايتقان. نەتىجىدە دەشتتاتتا
(دۇنخۇئاڭ - ساجۇ) بۇددا
تاشكېمىرلىرى، لياڭجۇ نەغمىسى
مەيدانغا كەلگەن.

568 - يىلى تۈرك قاغانى
مۇقانىخاننىڭ قىزى ئاسنا مەلىكە جۇ
سۇلالىسىنىڭ ئىلىمپەز ئىمپېراتورى
يۈيۋەنيۇڭغا ياتلىق بولغاندا
كۈسەنلىك مەشھۇر مۇزىكا

نەزەرىيىچىسى سۇجۇپنى ۋە بىر قاتار
مۇزىكا، ئۇسسۇل ماھىرلىرىنى
چاڭئەنگە ئېلىپ بارغان. كېيىنچە
سۇجۇپنىڭ «12 تېمىراتسىيىلىك
كۈي قانۇنى» ئاساسىدا سۈي-تاڭ
زامانىدىكى خەنزۇ مۇزىكىچىلىقى
ئىنقىلاب خاراكتېرلىك يېڭىلانغان.
كۈسەندە يەنە ۋىدۇساكا ناملىق
مۇزىكا ئۇستازى بولۇپ، مەخسۇس
چوڭ نەغمىلەر ئوقۇتۇشى بىلەن
شۇغۇللانغانلىقى مەلۇم.

تارىخى مەنبەلەردە يېزىلىشچە ،
يىپەك يولى راسا گۈللەنگەن دەۋرلەردە
چاڭئەندە ئۆتكەن ساۋمياۋدا ،
ساۋگاڭ ، بەيمىندا ، بەيجەشۇڭ ،
فەيشىگفۇ ، فەيشىگلۇ قاتارلىق مەشھۇر
مۇزىكىشۇناسلار مەركىزى ئاسىيالىق
ئىدى . ئەينى زامان شائىرلىرىدىن
دۇفۇ ، لىبەي ، بەيجۇيى ، ۋاڭۋەي ،
يۇئەنجىڭ ، لىيەنشى قاتارلىق
ئەدىبلەر مەركىزى ئاسىيا مۇزىكا -

ئۇسسۇل سەنتى توغرىسىدا گۈزەل
مىسرالار قالدۇرغان.

بىز خوتەندىن، مارالبېشى
تۇمشۇقتىن، قىزىل - قۇمتۇرا
قاتارلىق جايلاردىن، شورچۇقتىن،
ئىدىقۇت شەھەر خارابىسى، تۇيۇق،
يارغول ۋە بېزەكلىك تاشكېمىرلىرىدىن
ئەينى زامان مۇزىكا - ئۇسسۇل ۋە
چوڭ نەغمىلەرگە ئائىت كۆپلىگەن
نەپىس كۆرۈنۈشلەرنى كۆرىمىز.

سۇڭ سۇلالىسى زامانىدا مەركىزىي
ئاسىياغا ئەلچىلىككە كەلگەن ۋاڭ
يەندى قاتارلىق كىشىلەرنىڭ ئۇچۇر
بېرىشىچە، ئاۋات ئوردىلاردا ئوردا
مۇزىكا - ئۇسسۇللىرى بولغان، ئۇ،
ئوردىلار خارابلاشقاندا خەلق
مەشرەپ - مۇقاملىرى شەكىلدە
داۋاملاشقان. بىز «دولان مۇقامى»
نىڭ مۇقەددەسلەشكەن ھەرىكەت
شەكلى، قۇمۇل مۇقاملىرىنىڭ
ئەركىن - ئازادە ناخشا - ئۇسسۇل

شەكلىدىن بۇ مۇقاملارنىڭ باشتىن
كەچۈرگەن تارىخى سەرگۈزەشتىلىرىنى
سېلىشتۇرۇپ بىلىمىز.

ئىسلامىيەتنىڭ مەيدانغا كېلىشى
بىلەن گەرچە يۈزەكى ھادىسە
جەھەتتە ناخشا (مۇزىكا) - ئۇسسۇل
سەنئىتى نىسبىي چەكلىنىشكە
ئۇچرىغاندەك بولسىمۇ، ئەرەب -
ئىسلام مەدەنىيىتىنىڭ گۈللىنىشى
تۈپەيلى مۇزىكا سەنئىتىدە شەرق -
غەرب مۇزىكا مەدەنىيەتلىرى يەنە بىر

قېتىملىق تارىخىي ئۇچرىشىشقا
مۇيەسسەر بولدى. ئۇنىڭ ئەڭ چوڭ
ئۆتۈقى ئەرەب ۋە غەيرىي ئەرەب
مۇزىكىلىرىدىكى راۋاجلىنىش بولۇپ
ھېسابلىنىدۇ.

ئەبۇ ناسىر فارابى ئۆزىنىڭ
«كىتابۇلمۇسقىل كەبىر»،
«كىتابۇلمۇسقىل سەغىر» قاتارلىق
ئەسەرلىرىدە يېڭى مۇزىكا
نەزەرىيىسى - غەيرىي پىفاگور
مۇزىكىلىق ئاۋاز قارىشى، مۇزىكا

يۇكشۇناسلىقى نەزەرىيىسى ، ئەرەب -
تۈرك مۇزىكا - نەغمە تەلىماتى ،
چالغۇ قوراللار ئىسلاھاتى ، ھەرپلىك
نوتا قاتارلىقلارنى ئوتتۇرىغا قويدى .
ئىبن سىنا فارابى مۇزىكا
تەلىماتلىرى ئاساسىدا 12 پەدە
ھەققىدە توختالدى .

سالجۇقىلار پۈتۈن ئىران ئېگىزلىكىنى
ئىگىلىگەن مۇھىتتا ئەزەربەيجان
تۈركلىرىدىن سەفىئۇددىن ئەلمۇمىن ئەلى
ئۆرمەۋىي فارابى مۇزىكا نەزەرىيىسى

بويچە ئاۋاز(لار) قاتارنى 12 پەردە
(مۇقام) غا ئايرىشنى، ئەينى زامان
كلاسسىك كويلەرنى 12 مۇقام بويچە
12 مۇجەسسەم(ئائىلە)گە ئايرىشنى تىلغا
ئالدى. نەتىجىدە ئۇيغۇر قاتارلىق
تۈركىي خەلقلەر ئەرەبچە «مۇقام»
ئىبارىسىنى قوبۇل قىلدى، ئەرەب ۋە
پارسىلار ئۇيغۇر مۇقاملىرى ئۈلگىسىدە
فارابى نەزەرىيىلىرى بويىچە ئۆز
مۇزىكىلىق مۇجەسسەملىرىنى تۈزەشكە
كىرىشتى.

يېپەك يولى ئوتتۇرا بەلۋاغدا
قاراخانىيلار، تۆمۈرلەر دەۋرىدە
مۇقام، ناخشا، ئۇسسۇل، شېئىرىيەت
سەنئىتىنىڭ يېڭى ئۆلگىلىرى مەيدانغا
كەلدى. سەئىدىيە دەۋرىدە
ئاماننىساخان ۋە قەدىرخان باشلىغان
ئۇيغۇر مۇقاملىرىنى تەرتىپكە
سېلىشتەك ئۇلۇغ خىزمەت ئىشلەندى.
ئۇيغۇر مۇقاملىرى يەنە بىر قېتىم، ئۆز
ئىچىگە «مەشرەپ نەغمە»، «دەستان
نەغمە»، «چوڭ نەغمە» قىسىملىرىنى

قوشقان ھالدا چوڭ تپتىكى
يۈرۈشلەشكەن كلاسسىك مۇقام
ھالىتىگە ئېرىشتى. شۇنداق قىلىپ،
غەربتە ياۋروپا كلاسسىك مۇزىكا
ژانىرى - سىمفونىيلەر مەيدانغا
كەلگەن زاماندا، شەرقتە ئۇيغۇر
مۇزىكا، ئۇسسۇل ۋە شېئىرىيىتىنى بىر
گەۋدە قىلغان ناخشا - ئۇسسۇل
تپىدىكى كلاسسىك سەنئەت
مۇجەسسسىمى - مۇقام مەيدانغا
كەلدى.

يىپەك يولىدىكى ناخشا -
ئۇسسۇلدىن ئىبارەت بۇ ئەڭگۈشتەر
ئۆزىنىڭ ھەربىر تارىخى قاتلىمىغا
ئۇيغۇر ۋە ئۇنىڭ يىراق
ئەجدادلىرىنىڭ بەدىئىي ئۇتۇقلىرىنى
ئۇل ۋە ئوزۇق قىلغان بولۇپ، ئۇ،
مەنبەسى يىراق، ئەقلى قايناق،
تۈزۈلمىسى گۈزەل، ئۈنۈمى ئەۋزەل
سەنئەت مۆجىزىسى ھېسابلىنىدۇ. ئۇ
ئەزەلدىن ناخشا - ئۇسسۇلنى،
باشقىچە ئېيتقاندا، مۇزىكا،

شېئىرىيەت، ئۇسسۇل، تىياتىرنى بىر
گەۋدە قىلغان گەنىئولوگىيىلىك
خۇسۇسىيىتىنى ساقلاپ كەلدى. ئۇ
ئەزەلدىن ئەلنەغمىلىك - ئومۇمىي
خەلق (ئاممىۋىلىق) خاراكتېرىنى
ساقلاپ كەلدى. ئۇ ئەزەلدىن
تەپەككۇر تېرەنلىكى بىلەن ھېسسىيات
ئۇچقۇرلۇقى؛ ئەدەپ - ئىتتىپاقى
بىلەن ئىشەرەت - جۇشقۇنلۇقى؛
ئاڭلاش، كۆرۈش، ھېس قىلىش
قاتارلىق ئۆتۈشمە تەسىرچانلىقى؛

ئوردا - كلاسسىك شەكلى بىلەن
خەلق مەشرىپى - فولكلور شەكلىنى
بىللە ساقلىغانلىقى قاتارلىق
ئەۋزەللىكلىرى ئارقىلىق ئۆزىنىڭ
ھاياتى كۈچىنى گەۋدىلەندۈرۈپ،
نامايىش قىلىپ كەلدى.

ئۇيغۇر ناخشا - ئۇسسۇللىرى ۋە
مۇقام مەدەنىيىتى باي ۋە گۈزەل
گەۋدىسى بىلەن تارىختا ئىككى چوڭ
دۇنياۋى مەدەنىيەت تىپى - سۈي -
تاڭ مەدەنىيەت تىپى ۋە ئەرەب

مەدەنىيەت تىپى، ئىككى چوڭ
خەلقئارا شەھەر - چاڭئەن ۋە
باغداقتا زور شۆھرەت قازانغانىدى. ئۆز
دەۋرىدە ئالەمدە يېگانە قەسىرلەرگە
قوبۇل قىلىنىپ، ئۇ يەردە «ساماۋى
نەغمە» دە قارىلىپ، مۇزىكا ئىسلاھاتى
پەيدا قىلىپ، شەرقتە گورىيە،
ياپونىيە، غەربتە مىسىر، تونىس،
سۈرىيگە قەدەر تەسىر كۆرسىتىلىشى بۇ
موجىزىدار ھېكمەت دۇردانىسىنىڭ
ھاياتى ئىقتىدارى ۋە مەدەنىيەت

مەپتۇنكارلىقىنىڭ دەلىلى بولدى!
ۋەھالەنكى، يىپەك يولى خارابلىشىپ
ئەۋزەللىك بۇلاقلىرى قۇرۇغان شۇنداقلا
مىسىلىسىز تالان - تاراجغا ۋە خورلۇققا
ئۇچرىغان ئۇيغۇر خەلقى بۇ سەنئەت
گۆھرىنى ئۆزىنىڭ گاداي چاپىنى ۋە
جاراھەتلىك قەلبىدە نەچچە يۈز
يىللاردىن بۇيان تۇتىيادەك ئەتىۋارلاپ
ساقلاپ كەلدى.

يىپەك يولى قايتا ئېچىلدى!
قەدىمكى شەرق پادىشاھ ھېكايىلىرى

بىلەن گرېك ھېكايىلىرىدە بىردەك
قەيت قىلىنغان، تۇمشۇقلىرىدىكى
تۆشۈكچىلەردىن ھەرخىل ئاۋاز -
گامالار ياڭراپ، گۈزەل مېلودىيە
كۈيلەيدىغان قەقنۇس قۇشى ئۆز
ئۈستىدىكى رىيازەت تۈزانلىرىنى
سىلكىۋېتىپ، قايتا ئەپسۇنكار نەغمە -
ناۋا ياڭرىتىدىغان يېڭى ئېرا ئېچىلدى!
ئەۋلادلىرىمىزنىڭ نېسۋىسىدە
قانچىلىغان ۋىدۇسكا، سۇجۇپ،
يۈسۈپ خاس ھاجىپ، فارابى،

ساۋمياۋدا، بەيمىندا، فاشىگفۇ،
دەرۋىش ئەلى، ئاماننىساخان،
قدىرخان يەركەندى قازانغان ئىپتىخار
قىسمەتلىرى بارلىقىغا گۇمانىم يوق!
ئىسكەندەر زۇلقەرنەينى ماكدونىيىدىن
چىقىپ، شىمالىي ئەرەبىستان ۋە
مىسىرنى، ئىران زېمىنىنى،
ھىندىستاننىڭ يېرىمى بىلەن ئالدىنقى
ئوتتۇرا ئاسىيانى ئالغانىدى.
چىنگىزخان رۇس تۇپرىقى، خارەزم
دەشتى ۋە باغدات ئەتراپىنى ئالدى.

ئاخىرىدا ئۆز قوشۇنلىرى يۈزلىگەن
مىللەتلەر تەركىبىگە قوشۇلۇپ كەتتى.
ئېلىمپەزلىكتىن يەتكىنى ئەلەم -
ھەسرەت بولدى. ئەكسىچە ھومىر
داستانلىرى، «مىڭ بىر كېچە»
ھېكايىلىرى، ئۇيغۇر مۇقاملىرى
لەمپەزلىكتىن نۇر قەدەم بولدى. ئۇ
ئۇزاق بولمىغان ئەسىرلەر ئىچىدە باشقا
يۇلتۇزلارغا قەدەم قويغان ئىنسان بىلەن
بىللە كائىنات رېتىملىرىگە كامالەت
قوشقۇسى!

يېپەك يولىدىكى توققۇز ھېكمەتنىڭ
ئالتىنچىسى تەسۋىرىي سەنئەت
مۆجىزىسىدىن ئىبارەت

بۇ ئەلۋەتتە بىناكارلىق،
ھەيكەل تاراشلىق، نەققاشلىق،
رەسساملق، ئويمىچىلىق ساھەلىرىدە
غەربىي يۇرتلۇقلار ئېرىشكەن كامالەت
كارامىتىگە قارىتىلغان.

يېپەك يولىدىن ئىلگىرى بۇ زېمىندا
كۆپلىگەن قىيا رەسىملىرى ۋە قەدىمكى
قەبرىگاھلىقلار، شەھەر - قەلئە

ئەسلىھەلىرى ، جۈملىدىن ھەرخىل
ئىلاھلارغا ئائىت لاي ياكى تۇچتا
قۇيۇلغان فىگۇرلار (ئەگونلار)
بولغان .

يىپەك يولى ۋە ئانچە كېچىكمەي
مەيدانغا كەلگەن بۇددىزم سەنتى بۇ
دىيارنىڭ تەسۋىرى سەنئەت
مۇجەسسسىمىگە يېڭى كۈچ
بېغىشلىدى . خوتەندىن تاكى
قۇمۇلغىچە بىر قاتار بۇددا
ئىبادەتخانىلىرى ، بەكسۇنلار

(تالىپلار) ئىستىقامەتگاھلىرى، بۇددا
ھېكمەت زالىرى، جەسەت مۇنارلىرى،
بۇددا تاشكېمىر (مىڭئۆي) لىرى
مەيدانغا كەلدى.

بۇ بىناكارلىقلار ھەققىدە
جۇڭگونىڭ ۋە چەت ئەلنىڭ غەربىي
يۇرتقا كېلىپ - كەتكەن سەياھەتچىلىرى
كۆپلىگەن گۈزەل ۋە ھەيۋەتلىك
جۈملىلىر قالدۇرۇشقان. ئۇنىڭ
مۇھىمى شۈبھىسىزكى، فاشىيەن بىلەن
تاڭ شۈئەنزاڭنىڭ ساياھەتنامىسىدۇر.

ئىسلامىيەتتىن كېيىن بولسا،
مەشھۇر ئەدەب ساپىر تىرمىزى (؟) -
1151) بىر قاتار شېئىرلىرىدا ئۆزى
كۆرگەن قەندىھار تاشكېمىرلىرىنى
مۇنداق تىلغا ئالىدۇ:

باھار پەسلى كەلتۈر، يېڭى تەرىقى
باھار ئەيلە،

ئويۇڭنى قەندەھار بۇتخانىسىدەك
لالىزار ئەيلە.

ئۇ قەندەھار بۇتخانىسىنى تىلغا
ئالغاندا، چىن نەققاشلىرى ۋە قەشقەر

گۈزەللىرىنى بۇ سەنئەتنىڭ جېنى
دەپ، مۇنداق يازىدۇ:

بولدى باغ بۇتخانا يەڭلىغ لالە
گۈللەر ھۆسنىدىن،

راستتىن ئېيتسام چىنۇ قەشقەرلىك
سەنەملەر بەرق ئۇرار.

يۈزى نەققاشى چىن سەنئەتلىرىدىن
نشان بەرگەي،

مەگەر بۇ خىل نشانلاردىن يۈزى
ھەربىر زامان بەرگەي.

تۆمۈرىلەردىن بايسۇنقۇر مىرزا
1419 - يىلى چىنغا ئەۋەتكەن
ئەلچىلەر تەركىبىدىكى غىياسىددىن
نەققاش ئۆزىنىڭ «سەپەرنامە»سىدە
غەربىي يۇرت تاشكېمىرلىرىدىكى
سەنئەتنى «ئاجايىبۇل لەتايىف» دەپ
ھەيرەتتە ماختىغان.

غەربىي يۇرت تاشكېمىرلىرى ۋە
ئۇنىڭغا ئىپادىلەنگەن تەسۋىرىي
سەنئەت كامالىتىنى ئىسلام دۇنياسى
ئەدىبلىرى چىن سەنئىتى، چىن

نەققاشى دەپ ئۇنى ماھر رەسسام
بۇلمىش مانى نامغا باغلاپ ئۆز
مىسرالىرىنى بېزەشكەن. ئۇلار ھەتتا
گۈزەلنى، گۈزەللىكنى، ئۈستى
رەسسامنى باھالىغاندا «چىن
سەنتى»، «مانى نۇسخىسى» دىن
ئۈستۈن دېيىش ئارقىلىق يۇقىرى
كۆتۈرگەن. بايسۇنقۇر مىرزا
سارىيىدىكى خەتتات شاھى سەبىزە
ۋارىنى بىر شائىر ماختاپ مۇنداق
دېگەن:

گەر بەچىن نۇشەئى تەسۋىرى پەشى تۇبەرەند،
تاجەھورۇنى دېھەد دەرۋەننى ھۇد مانىرا.
(مەنسى: سېنىڭ سىزغان بۇ
نۇسخاڭ ئەۋەتلىسە مەگەرچىنگە،
بېشىنى كۆتۈرەلمەي مانمۇ ئەلۋەتتە
بۇ پەند)

دېمەك، تەسۋىرى سەنئەتتە رىم،
گرېك، مىسىر، ھىندىستان ئەمەس،
بەلكى چىن - ماچىن دەپ
ئاتىلىدىغان بۇ قەدىمىي يۇرتىمىز
ماھارەت پەللىسى ھېسابلىغان.

ئەلشېر نەۋائىمۇ ئۆز غەزەللىرىدە
مۇنداق يازغان:

ئۇل سەنەمگە سەجدە قىلسام،
زاھىدى ھۇدىبن، نە ئەيىب.

بۈتپەرەس بولماق كۆپ
ئارتۇقراقكى بولماق ھۇدىپەرەست.

(مەنىسى: ئەي، ھاكاۋۇر زاھىت،
ئۇ سەنەمگە سەجدە قىلسام، بۇنىڭ
نېمە يامىنى بولسۇن، ئۆز ئۆزىگە
مەغرۇرلىنىشتىن بۇتقا سەجدە قىلىش
ئەۋزەلرەك ئەمەسمۇ؟)

كۆپ دىل ئارا شەكىللەنمەسچە كىتى
چىن سۈرەتگەرى ،

ئاچمەدى بىر چەھەرە ھەرگىز
سۈرەتنىڭ نەققاشىدەك .

(مەنىسى: چىن رەسساملىرى نۇرغۇن
زوقلىنىشلارلىق رەسىملەر سىزغان
بولسىمۇ ، ئەمما سېنىڭ سۈرەت -
قىياپىتىڭدەك بىرسىمۇ تەبەسسۇم
قىلغىنى يوق .)

بولماسە ئۇل بۇت قاشى مېھرابىم
ئىچرە جىلدە ساز ،

قېلىپلارغا كاپىرمان، ئەر باش
تىنىدۇرۇپ قىلىسام ناماز.

(مەنسى: ئەگەر مېھرابىمدا خۇددى
بۇتتەك سەنەم قەشى جىلۋە قىلىپ
تۇرمىسا، قېلىپقا قاراپ ناماز ئوقۇسام
كاپىر بولۇپ كېتەي.)

ۋاھ، نە يۈزدۈر بەلكى تەقلىدىن
قىلىپ نەققاشى چىن،

چەكسە يۈز سۈرەت، بىردىن
يۈزدىن نەمۇدار ئەيلەسەم.

(مەنسى: پاه، بۇ نېمىدېگەن
گۈزەل يۈز، ئۇنىڭغا ئوخشىتىپ چىن
نەققاشى يۈز رەسىم سىزسا، ئۇنىڭ
گۈزەللىكىنىڭ يۈزدىن بىرگە نىشانە
قىلسام.)

ئۆزلۈكىمنىڭ قەيدىدىن بىر مەي
بىلە قىلدىڭ خالاس،
ۋاھ، نەدەي، ئەي مۇغ ساڭا بۇت
بىرلە زۇننارىم فىدا.

(مەنسى:) بىر مەي بىلەن مېنى
ئۆزلۈكىمنىڭ ئارغامچىسىدىن

قۇتۇلدۇرۇۋەتتىڭ، نېمە دەيمەن، ئەي
مەيخانا، ساڭا جىسمىنىڭ بۇتى
بىلەن زۇننارىم سەدىقە بولسۇن.)

دەۋرىمىزگە كەلگۈچە غەربىي يۇرت
بۇددا بىناكارلىقى، ھەيكەلتىراشلىقى
ۋە تام - تاھتا رەسسەملىق سەنئىتى
يادىكارلىقلىرىدە يەرلىك دەرىجىدە،
ئەمما خارابە ھالىتىدە ساقلانغانىدى.
ئۇنى گرونۋەددىل، لىكوڭ، ستەين،
پىللستوت ۋە داگونىڭ ئېكسپىدىتسىيە
خادىملىرى پارچىلاپ، بۇزۇپ ئېلىپ

تېخىمۇ ۋەيران قىلىشتى. شۇ
چاغدىكى مەلۇماتلارغا قارىغاندا،
خوتەن، مەلىكىئابد، كونا نىيە،
دەندان ئۆيلۈك، ئۈچما راۋاق، توققۇز
ساراي، ئالاقاغا، سىم - سىم،
دۆلدۈل ئوقۇر، سۇ بەشى، قىزىل
ساراي، قۇمتۇرا، مازارباغ، شورچۇق،
مىرەن، گروران، يارغول، تۇيۇق،
سىڭىم ئېغىز، ئىدىقۇت شەھىرى،
بېزەكلىك قاتارلىق جايلاردىن
تېپىلغان تاشكېمىرلەر، ئىكون - بۇت

ۋە قورچاقلار، تام رەسىملىرى، سىزما
ۋە ياغاچ ئويمىلار، يىپەككە سىزىلغان
رەسىملەر جاھان سەنئەت تارىخىدىمۇ
ئۆزىنىڭ زور ھەجىملىكى،
رەڭدارلىقى، گۈزەللىكى - نەپىسلىكى
بىلەن يەنىلا تەئەججۈپلەندۈرۈلۈپ
ئىدى. ئۇلار ئارىسىدا دەندەن
ئۆيلۈكتىن تېپىلغان لاكشىمى (ئۆز
تەڭرى) رەسىمى، ئات ۋە تۆگىلىك
سەپەرنىڭ تاختىغا سىزىلغان رەسىمى،
سۇ بەشىدىن تېپىلغان مۇزىكا -

ئۇسسۇل - تياتىرلىق كۆرۈنۈشى
سىزىلغان جەسەت گۈلى قۇتسى،
قىزىل مىڭئۆيىنىڭ 36 - غارىدىكى
تام رەسىملەر، قۇمتۇرا يېڭى 1 - غار
تورۇسىدىكى كۆركەم لېباسلىق
بۇتساتىۋالار تىزمىسى، شورچۇقتىكى
ياغاچ ئويمىغا ھەيكەللەر ۋە
بىراخماننىڭ لاي ھەيكەللىرى،
ئىدىقۇت شەھىرىدىكى مانى
ئىبادەتخانىسىغا سىزىلغان مانى ۋە
مۇخلىسلىرىنىڭ تام رەسىمى،

بېزەكلىكتىن تېپىلغان ساكيامۇننىڭ
ھېكمەت سۆزلىشى قاتارلىقلار يۇقىرى
كلاسسىك تەسۋىرىي سەنئەت
دۇردانىلىرى ئىدى.

ئىسلامىيەتتىن كېيىن بىناكارلىق،
بولۇپمۇ ئوردا - قەسىر، ئاتاقلىق
شەخسلەرگە ئاتالغان مەقبەرە،
مەسچىت - جامە، مەدرىسە، مۇنار،
رەسەتگاھ، باغ - سەيلىگاھ،
ئولتۇراق جاي بىناكارلىقى ئالاھىدە
يەرلىك ۋە غەربىي ئاسىياچە قۇرغاق

رايونلارغا خاس «ئىسلام ئۇسلۇبى»
بويىچە راۋاجلاندى. بۇنداق
بىناكارلىقلار مۇنار، گۈمبەز، دەھلىز،
راۋاق، مېھراب، تاكچا(ئويۇق)،
ئوچاق - مورا، سۇپا، ياپما ئايۋان،
تورۇس، تۈۋرۈك، باسما(پەلەمپەي)
قاتارلىقلارنى چىرايلىق لايىھىلەش،
ئۇنى رەڭدار خىشلىرىدىن، گەج
نەقىشلىق ياكى ياغاچ ئوي
ماتېرىياللاردىن ئىشلەش ئومۇملاشتى.
قاراخانىيلار زامانىسىدا قەشقەر،

بالاساغۇن، ئۆزگەنت، بۇخارا،
سەمەرقەنت، خوتەن قاتارلىق كاتتا
شەھەرلەردە بۇنداق ياسىداق
ئىمارەتلەر كۆپلەپ مەيدانغا كەلدى.
چىڭگىزخاننىڭ ھەربىي يۈرۈشلىرى
يالغۇز بىناكارلىق مەھسۇلاتلىرىنىلا
ئەمەس، يەنە پۈتۈن سۈرۈك
شەھەرلەرنى تۈزلۈشكەندى.
تۆمۈرلەر ۋە سەئىدىلەر دەۋرىدە
«ئەھمەد يەسسەۋى»، «ئائىشە
بۇۋى»، «يۈسۈپ ھەمەدانى»،

«گورەمەر» ، «بۈۋى خانىم» ،
«ھاشى زىندە» قاتارلىق مەقبەرلەر ،
يەكەن «ئالتۇنلۇق» مازىرى ،
سەمەرقەنت تىگىستان مەدرىسەلىرى ،
ئۇلۇغبەگ رەسەتخانىسى قاتارلىقلار
قۇرۇلدى .

يىپەك يولىنىڭ خاراكتېرىشى
تەسۋى سەنئەتكىمۇ قاتتىق زەربە
بولدى . يىپەك يولىنىڭ قايتا
ئېچىلىشى ، دەل تارىخنىڭ زامانىۋى
شەھەر بىناكارلىق ۋە مەدەنىيەتلىك

تۇرار جاي قۇرۇلۇشنى راسا تەقەززا
قىلغان دەۋرگە توغرا كەلدى،
ئىشىنىمەنكى، غەربىي يۇرتتا سەنئەت
ئىلمىگە لايىق ئەنئەنىۋى بىناكارلىق
تارىخىغا ئىگە يەرلىك ئاھالە پات
ئارىدا بىناكارلىق، ھەيكەلتاراشلىق،
مۇھىت سەنئىتى، رەسساملىق،
ئويمىكەشلىك، نەققاشلىق سەنئەتلىرى
جەھەتتە دۇنيانىڭ ئالدىنقى
قاتارىدىكى خەلقلەرگە يېتىشىۋالدۇ.

يېپەك يولىدىكى تارىخنىڭ ئۆلگەن
ھادىسىلەر قەبرىستانلىقىدىن ئۆلمەس
تۆت ماھىيەتلىك مۆجىزە - تارىخ
شەھى، سەنئەت يوپۇرمىقى،
ئەدەبىيات گۈلى ۋە ھېكمەت ئورۇقى
ئۈنۈپ يېتىلگەن. ئۇنىڭدا ئۆتمۈش
كەلگۈسىگە تارىخىي تەپەككۈر،
بەدىئىي تەپەككۈر ۋە نەزەرىيىۋى
تەپەككۈر شەكلىدە ئۇچۇر يەتكۈزىدۇ.

- خىيال دەپتىرىمدىن

يېپەك يولىدىكى توققۇز ھېكمەتنىڭ
يەتتىنچىسى تىل - ئەدەبىيات
غەزىنىسىدىن ئىبارەت

مەلۇمكى، تىل سىستېمىسى ۋە
دەسلەپكى ئەپسانە، رىۋايەت ۋە
قوشاق فولكلورى يېپەك يولى بەرپا
بولۇشتىن ئىلگىرىلا مەۋجۇد ئىدى.
ھەرخىل بەلگە ۋە تامغىلار ئىپتىدائىي
ئۇچۇر ۋاسىتىسى قىلىنغان بولۇپ،
ئۇلارنىڭ نۇسخىلىرى قىياتاشلار،
ئارخېئولوگىيىلىك قېزىلمىلاردىن
كۆپلەپ تېپىلدى.

يېپەك يولىنىڭ ئېچىلىشى بىلەن
مەركىزىي ئاسىيا تىل - ئەدەبىياتىدا
يېڭى ئىپادىلەش ئۇسلۇب -
ۋاسىتىلىرى ۋە سەنئەتلىك ئالامەتلەر
مەيدانغا چىقىشقا باشلىدى.

تارىخى تەتقىقاتچىلىرى غەربىي
يۇرت ۋە پۈتكۈل مەركىزىي ئاسىيادا
ھەرخىل يېزىقلار قوللىنىلغانلىقىنى،
ھەرخىل تىللاردا ئەسەرلەر يېزىلغان
ياكى تەرجىمە قىلىنغانلىقىنى
ئېيتىشتى. ھەقىقەت شۇكى، غەربىي

يۇرتلۇقلارنىڭ بىراق ئەجدادلىرى -
ئارىيلار - سىكتايىلار - ساكلار
بالقاش - بايقال ۋادىلىرىنى مەركەز
قىلغان ھالدا غەربتە قارا دېڭىز،
قىزىل دېڭىز ساھىلىنى، جەنۇبتا
ھىندىستان ۋە مىسۇپوتامىيىنى،
شەرقتە موڭغۇل ئېگىزلىكىنىڭ غەربىي
قىسمىنى، تاكى قەشقەرىيىگىچە
ئىگىلىگەن ياكى ئۇ جايلارغا تەسىر
كۆرسەتكەنىدى. نەتىجىدە بۇ كەڭ
زېمىندا ئوخشىمىغان دەرىجىدە

مەدەنىيەت ئۇنىۋېرسال ھادىسىسى
پەيدا بولغان. غەربىي يۇرتتا كېيىنكى
ۋاقىتلاردا قوللىنىلغان قاراشتى
يېزىقى، ئەنەتكەك (سانسكرىت)
يېزىقى، رونىك شەكلىدىكى ئورخۇن
يېزىقى، سوغدى يېزىقى شەكلىدىكى
ئىدىقۇت ئۇيغۇر يېزىقى، ئەرەب
ئېلىپبەسى ئاساسىدىكى ئۇيغۇر يېزىقى
قاتارلىق يېزىقلار تېگى - تەكتىدىن
قەدىمكى ئۇچۇرلۇق تامىغلار بىلەن
ئارى - سىكتايىلار كەزگەن غەربىي

ئاسىيا ۋە پامىر - ھىندىستان
يېزىقلىرىنى دەۋر قىلىپ، بىرىدىن
بىرىگە ئالمىشىپ كەلدى. بۇ
يېزىقلارنىڭ يېقىنلىقى خۇددى نوھ
ئەپسانىسىدىكى نوھ پەرزەنتلىرى تۈر،
كەنان، ياپەستەك شۇنچە تومۇرداش
بولغان.

غەربىي يۇرت فولكلورىمۇ ئاللىقاچان
مىللىي چېگرىدىن ھالقىغان بولۇپ،
«چىستانى ئىلىك بەگ»،
«ماناس»، «پەرھاد ۋە شېرىن»،

«تومارس» ، «رۇسستەم» ،
«ئوغۇزنامە» ، «گىلكامىش» ،
«دەدەقۇرقۇت» ، «ئەپراسىياپ» ،
«سىياۋۇش» ۋە بۇددىزمغا ئائىت
يۈزلىگەن «يارالمىش جاتاكا
ھېكمەتلىرى» كۆپ ئېتىبارغا ۋە كۆپ
جۇغراپىيىلىك تەركىبكە ئىگە بولغان .
ئىسلامىيەتتىن ئىلگىرى تىل -
ئەدەبىيات جەھەتتىكى ئاساسلىق
جاۋاھىرات - «ئاۋېستا» ،
«رىگاۋىدا» ، «ئەپراسىياپ»

لەگىندىلىرى بىلەن بۇددىزم نوملىرى
ھېسابلاندى.

غەربىي يۇرتتا كۆپلىگەن نوم
ئەدەبىيات-شۇناسلىرى ئىچىدە ئەڭ
مەشھۇرلىرى كومراجىۋا، فى ھويلان،
ئەنزاڭ، سىڭقۇسەلى تۇتۇڭ قاتارلىق
تىلشۇناس - تەرجىمىشۇناس ئالىملار
بولدى. كومراجىۋانىڭ ئەدەبىي
ئۇسلۇبى خەنزۇ نەزمىچىلىكىنى بەش
خەتلىك شەكىلدىكى يەتتە خەتلىك
شەكىلگە كۆتۈرۈشتە ئىلھام بەخش
ئۈلگە بولۇپ قالدى.

ئۇرخۇن ئۇيغۇر خەلقى
تېررىتورىيىسىدىن تېپىلغان «توققۇز
ئۇيغۇر خاقان»، «مۇيۇنچۇر»، «بىلگە
قاغان»، «تۇنيۇقۇق»، «كۆلتىگىن»،
«كۆلچۇر» ئابىدىسى قاتارلىقلار تالاس
- يەنسەي مەڭگۈ تاشلىرىدىن ئۆزىنىڭ
ئەدەبىي كومپوزىتسىيىسىگە ئىگە
كلاسسىك تاش پۈتۈنلۈك خاراكتېرى
بىلەن پەرقلەندى.

ئىدىقۇت ئۇيغۇر خانلىقىدا قايتا
ئىشلەنگەن «ئوغۇزنامە»، «چىستانى

ئىلىك بەگ» ، «مايتىرى سېمىت» ،
«ئالتۇن يارۇغ» قاتارلىق يىرىك
ئەسەرلەر ئەينى زامان ئەسرى - نەزم
ئەدەبىياتىنىڭ راۋاجلانغانلىقىنى ،
ئەدەبىي ئىجادىيەت بىلەن ئەدەبىي
تەرجىمىنىڭ كۆپ قىرلىق
ئىلگىرىلىگەنلىكىنى كۆرسەتتى .
دەرۋەقە ، ئىدىقۇت ئۇيغۇر خانلىقى
دەۋرىدە مانىزم بىلەن بۇددىزم
(كېيىنچە ، بەشبالىقتا يەنە ئىسلام
دىنى) ، گرېك ، پارىسى ، ھىندى ،

خەنزۇ، تىبەت، موڭغۇل تىللىرى
بويىچە ئىلمىي، دىنىي ۋە ئەدەبىي
تەرجىمە بىللە بولۇش مەنزىرىسى
شەكىللەنگەنىدى. كۆچۈرۈش بىلەن
مىخ مەتبەئە ئۇشبۇ مەدەنىيەت
دەرگاھىغا ھوسىن قوشتى.
خانبالىق (بەيجىڭ) ئوردىسى ۋە
خەنلىن ئاكادېمىيىسىدە ئۇيغۇر
ئالىملىرى ئىشلىگەن، موڭغۇل
ھۆكۈمرانى بىلەن ئىچكى ئەللەرگە
تارقىلىپ كەتكەن ئۇيغۇر

ئەۋلادلىرىدىن مەشھۇر شېئىرىيەت ۋە
«يۈئەن چۈي» تياتىر مۇئەللىپلىرى
يېتىشكەن مەدەنىي مۇھىت بارلىققا
كەلدى. بۇ ھال ئۇيغۇرلارنىڭ باغدات
خەلىپىلىكلىرىگە، سالىجۇق تۈركلىرى،
چىنگىزخان قوشۇنلىرى بىلەن غەربىي
ئاسىيا ۋە شىمالىي ئافرىقىغا قەلەم ۋە
ماھىرلىرى بولۇپ يېتىلىشنىڭ شەرقىي
ئاسىيادىكى ئىككىنچى ۋارىيانتى ياكى
قانۇننى ھاسىل قىلدى.
ماۋەرائۇننەھر، خارەزم ۋە خۇرساننى

ئىشغال قىلىشتا ئىدىقۇت ئۇيغۇر
خانلىقى چىنگىزخان قوشۇنلىرىغا
كۈچلۈك چەۋەنداز ئەترەتلىرىنى
قوشقاندى. مەلۇم مەنىدە،
زامانىسىنىڭ ئەقىل چەشمىسى بولغان
ئىدىقۇت - بەشبالىقلار ئۆز
جاۋاھىرلىرىنى شەرقىي دېڭىز، كاسپىي
دېڭىزى، ئەرەب دېڭىزى ۋە ئوتتۇرا يەر
دېڭىزى ساھىللىرىغا چاققاندى. ئۇ
كېيىنچە موڭغۇل ئاتامانلىرى ئارىسىدا
ئېلىپ بېرىلغان دەھشەتلىك

ھاكىمىيەت تالاشش جەڭلىرىدە،
سالماقلىق ئاھالىسىنى سېرىق ئۇيغۇرلار
زېمىنىغا كۆچۈرۈشكە مەجبۇر بولدى.
خىزىر خوجا ئىدىقۇت دىيارىدا ئىسلام
ئاچقاندا، بۇ دىيار ئاللىقاچان
ھالىدىن كەتكەن ھالەتتە ئىدى.
ئىسلامىيەتتىن كېيىن تۇرپان - قۇمۇل
دىيارىنىڭ دەرمەھەل مەدەنىيەت
ھەسسەن - ھۈسسەنلىرىنى
جىلۋىلەندۈرەلمىگەنلىكى، مېنىڭچە،
ئەنە شۇ ئىچكى خوراشتىن بولغان.

قاراخانىيلارنىڭ مۇسۇلمانلىشىشى
يىپەك يولىدىكى غەربىي يۇرت
ئۆتكىلىنىڭ بىر تۇتاش «تۈرك ئىسلام
مەدەنىيەت چەمبىرى» ھاسىل قىلىشنى
تېزلەتتى. تىل - ئەدەبىياتتا يېڭى
تارىخىي دەۋر ئۇيۇق ئاچتى. يېزىق
شەكلى، ئېتىقاد مەزمۇنلىرىنىڭ
ئۆزگىرىشى بىلەن بەزى تەتقىقاتچىلار
ھۆكۈم قىلغاندەك غەربىي يۇرتنىڭ
مەدەنىي ھاياتىدا ھەرگىزمۇ جىددىي
چۈشكۈنلۈك يۈز بەرگىنى يوق.

ئەكسسىچە، ئەرەب - ئىسلام
مەدەنىيىتى يىپەك يولى ئالاقىلىرىنى
تېخىمۇ جانلاندۇرۇۋەتتى. تارىخ بۇ
ئۇلۇغ قانالدا يېڭى مەدەنىيەت
ئۇچرىشىشلىرى ۋە سەنئەتلىرىمىزغا
مۇمكىنلىك تۇغدۇردى. ئىسلامىيەت
شەكىللىدىكى گۈمبەزلىك كارۋان
سارايلىرى، مەسچىت مۇنارىلىرىدا
ئوقۇلغان ئەزان گۈيلىرى يىپەك يولى
ئالاقىلىرىغا ھېچقانداق دەخلى -
توسقۇنلۇق كەلتۈرگىنى يوق.

ئەل خارەزمى، ئەل پەرغانى، ئەل
فارابى، ئەل خوجەندى، ئىبن سىنا
ئەسەرلىرى ئەرەب دۇنياسىدا سوقرات،
ئەپلاتون، ھىپوگرات، ئارىستوتىل،
ئېۋكلىد، گالى، پېتولىمى ئەسەرلىرى
بىلەن بىللە بۇ ئۇلۇغ ئۆركەشنىڭ شەرقىي
پاۋلىئوننى ھاسىل قىلدى. ئۇلارنىڭ
قوشۇلۇشى ياۋروپا ئەدەبىي ئويغىنىشنىڭ
بالياتقۇسىغا ئۇرۇق سالدى. بۇ ھەقىقىي
تارىخنىڭ تارىخى ھەقىقىتى سۈپىتىدە
بىگۇمان ھەقىقەتتۇر.

يۈسۈپ خاس ھاجىپ ئوبۇلقاسىم
فردەۋسنىڭ «شاھنامە» سىدىن
كېيىن، يەنە بىر شاھ ئەسەر
«قۇتادغۇبىلىك» داستاننى ياراتتى.
فردەۋسنىڭ «شاھنامە» سى يىپەك
يولىدا «ئاۋەستا»دىن كېيىنكى ئەڭ
چوڭ داستان بولغانىدى. بىز بۇ ئۈچ
ئەسەرنى خۇددى ئارىستوتىل،
«ئىككىنچى ئۇستاز» ئەلفارابى ۋە
ئىككىنچى ئەلفارابى - «شەيھۇل
رەئىس» ئىبنى سىنادەك ئوبرازلىق

تەپەككۈر تارىخغا ئەڭ زور تەسىر
كۆرسەتكەن ئۈچ ئەڭگۈشتەر
ھېسابلايمىز.

مەھمۇد قەشقىرىنىڭ «تۈركىي
تىللار دىۋانى»، مۇھەممەد
فەزلانىنىڭ «سوراه»، مۇھەممەد
زەمەھشەرىنىڭ «مۇقەددىمۇتۇل
ئەدەپ» قاتارلىق ئۈچ چوڭ لۇغىتى
قەشقەرلىك فى ھۇيلانىنىڭ «نوم
مەنىلىرىنىڭ تەپسىلىي تەپسىرى»
ناملىق تىلشۇناسلىق دەستۇرىدىن

كېيىن يىپەك يولىدا مەيدانغا كەلگەن
غەربىي يۇرت تىلشۇناسلىقىنىڭ يېڭى
ئۇتۇقى بولدى.

فردەۋسنىڭ مەھمۇد غەزنەۋىگە
تەقدىم قىلغان «شاھنامە» سىدىن
كېيىن، ئەزەربەيجان تۈركلىرىدىن
نزامى گەنجەۋى، دېھلىدە
ئىستىقامەت قىلغان خۇسراۋ دېھلىۋى،
سەددىدىن قەشقىرىنىڭ شاگىرتى ۋە
كۈيۈغلى نۇرىددىن ئابدۇراخمان
جامى بىلەن ئۇلۇغ مۇرەببى ئەلىشىر

نەۋائى ياراتقان «خەمسە» چىلىك
بەس - بەسى ئوتتۇرا ئەسىر
جاھالىتىگە قارشى ئىنسان ۋە ئەرك
تېمىسىنى خەمسە شەكىلدە
ئىپادىلەشنىڭ يېڭى ئۆلگىسىنى
كۆرسەتتى. نەسىرىدىن رابغۇزىنىڭ
«قىسسەسۇل ئەنبىيا»، ئەبەيدۇللا
لۇتفىنىڭ «گۈل ۋە نەۋرۇز»
داستانلىرى ئۇنىڭغا يانداشقاندى.

ئەلىشىر نەۋائى تەرىپىدىن
«تۈرلەرنىڭ پىر ئۇستازى» دەپ

ئاتالغان ئەھمەد يەسسەۋىنىڭ «دىۋان
ھېكمەت» ناملىق مەشھۇر زىلزىلىگۈي
ئەسىرىدىن كېيىن باقىرخانى،
باباچىن، بابارەھىم مەشرەپ، خوجا
نەزەر ھۇۋەيدا، مۇھەممەد سىددىق
زېلىلى، مۇھەممەد بىننى ئابدۇللا
خارا باتىننىڭ بىر قاتار گۇمانىستىك -
سوپىستىك ئىدىيىدىكى ئەركىن
پىكىرلىك پەلسەپىۋى لىرىكىلىرى
يىپەك يولىدا مانىزم، زورروئاستىپرىزم
ۋە بۇددىزم زامانىدا ھەرخىل شەكىلدە

ئىپادىلەنگەن، ئىنساننى قاراڭغۇلۇق
ۋە ئازاپتىن قۇتۇلدۇرۇش
ئىنتىلىشلىرىنىڭ يېڭى، ئۆزگىچە
راۋاجى بولدى.

يىپەك يولى غەربىي يۇرت تىل -
ئەدەبىياتى ئۆزىنىڭ ئەدەبىيات
تەجمىچىلىكى ۋە تىماتىك پىكىر ۋە
پېرسوناژلىرىنىڭ خەلقئارالىق بىلەن
خاراكتېرلەندى. دىيارىمىزدىن ئىزوپ
مەسەللىرى، مانى دەستۇرلىرى، بۇددا
نوملىرى، نىستورىئان رىسالىلىرى

بىلەن «كەلە ۋە دەمنە»، «مىڭ
بىر كېچە»، «جاھار دەرۋىش»،
«شاھنامە» قاتارلىق مەشھۇر
ئەسەرلەرنىڭ تەرجىمە نۇسخىلىرى
تېپىلغانلىقى ھېچقانداق
ئەجەبلىنەرلىك ئەمەس. يىپەك يولىدا
يارىتىلغان «ئاۋېستا»، «شاھنامە»،
«قىسسە سۇل ئەنبىيا»، «گۈل ۋە
نەۋرۇز»، «چاھار دەرۋىش» ۋە
ھەرقايسى «خەمىسە» تىزمىلىرىدا
چىن خاقانى، خوتەن رەستىسى،

خارەزم چۆللۈكى ، ھىندى راھىبى ،
ئىران دەرۋىشى ، ئەرمان گۈزىلى ،
ئەرەب ھەكىمى ، ئېفوپىيە زەنگىسى ،
يۇنان سەركىسى ، ساك قەھرىمانى ،
تۇران مەرگەنلىرى تەسۋىرلەنگەن
بولۇپ ، دۇنيادا بۇنداق خەلقئارا
قىياپەتلىك ئىككىنچى تەسۋىرى
تەپەككۈر موجىزاتىنى يەنە تېپىش
مۇمكىن ئەمەس ئىدى .

كۆپ قىرلىق ۋە سېھرى بەخش بۇ
خىل تىل - ئەدەبىيات يىپەك

يولنىڭ خارا بىلىشىغا ئەگىشىپ،
ئۆزىنىڭ ئالەمشۇمۇل كلاسسىك
خاراكتېرىدىن قالدى.

يىپەك يولىنىڭ قايتا ئېچىلىشى
بىزگە نوقۇل رۇسىيە ئارقىلىق كىرگەن
ياۋروپا ئەدەبىياتى ژانىرىدىكى
ئىجادىيەت سەمەرىلىرىدىن داۋاملىق
پايدىلانغاندىن تاشقىرى، بىر
زامانلاردا قەلەمكەشلىرىمىزنى دۇنياۋى
سەۋىيىگە كۆتۈرگەن يىپەك يولى
زامانىدىكى ئەدەبىيات مىراسلىرىمىز

بىلەن قايتىدىن تونۇشۇش ۋە يېڭى
يىپەك يولىغا خاس يېڭى ئىستىلدىكى
ئەدەبىيات گۈلزارى بەرپا قىلىش
يولىدا ھېكمەتلىك پىكىر يۈرگۈزۈشىمىز
ۋە ھېكمەتلىك ئىزدىنىشىمىز
لازمىلىقنى ئۆقتۈرىدۇ. ئۇلۇغۋارلىق
شەخسنىڭلا ئەمەس، بەلكى ئۇنى
ياراتقان تارىخنىڭ ئىشى، ئەلۋەتتە.

دۇنيادا ھېچقانداق گۈزەللىك ۋە
مۇقەددەسلىك ئىنساننىڭ ئىنسانغا
بولغان ئىنسانىي مۇئامىلىسىدەك چىن

ۋە ئالىجاناب بولغان ۋە بولالغان
ئەمەس.

- خيال دەپتىرىمدىن

يىپەك يولىدىكى توققۇز ھېكمەتنىڭ
سەككىزىنچىسى مېھماندوستلۇق
گۈلشىنىدىن ئىبارەت

مېھماندوستلۇق - بىر خىل
مەدەنىيەت، ئۇنى پەقەت جاھان
كەزگەن كىشىلا ھېس قىلىشى،
چۈشىنىشى ۋە بەجا قىلالىشى

مۇمكىن. مېھماندوستلۇق - ئۇ
ئاددىيلا ئادەمگەرچىلىك، ئىجتىمائىي
ئالاقە، ھېسداشلىق بولماستىن،
بەلكى بىرەر خەلقىتە ئۇنىڭ
ئەجدادلىرى ئارقىلىق مېڭىلغان يىللار
داۋامىدا ئەنئەنىگە ئايلانغان
كىشىلىك مەدەنىيەتنىڭ ساخاۋەتچان
گۈللىنىدۇر. يۇقىرىقى سەككىز
ھېكمەت تۈپەيلى ئۈشبۇ ھېكمەت
چەشمىسى قايناق ۋە راۋان!

قەدىمكى مەركىزىي ئاسىيالىقلار بىر
قاتار سەۋەبلەر بىلەن مېھماندوستلۇق
ئەنئەنىسىگە ئېرىشكەن.

ئۇلار بۇغا يولى، ئالتۇن يولى،
قاشتېشى يولى ۋە يىپەك يولى ئارقىلىق
كونا قىتئەنىڭ نۇرغۇن جايلىرىنى
كەزدى، ھەرخىل يايلاق، ئورمان،
جەزىرە، قەلئە ۋە ساھىللاردا
تۇرمۇشنىڭ تەمىنى تېتىشتى. ئۇلۇغ
ئەمەلىيەت كىتابى - «سەپەر
كىتابى» ئۇلارغا مېھماندوستلۇق

مەدەنىيىتى ۋە زۆرۈرىيەتلىرىنى
ئۆگەتتى. ئۇيغۇرلاردىكى «يازدا
يېپىنچا، قىشتا ئوزۇق»، «بۇغداي
نەنەنىڭ بولمىسا، بۇغداي سۆزۈك
بولسۇن» دېگەندەك مىڭلىغان
تەمسىللەر مۇشۇ سەپەر
سەرگۈزەشتىلىرىدىن مۇجەسسەملەنگەن.
ئۇلار ئەتراپى ئېگىز تاغ، ئوتلۇق
چۆل بىلەن قورشالغان زېمىندا
ياشدى. ئۇلار تۆت تەرەپنى بولۇپمۇ
شەرق بىلەن غەرب كارۋان يولىنى

نجدادىيەت ئېقىنى دەپ بىلدى.
تۆگە - ئات كارۋانلىرىنىڭ كولدۇرما -
قوڭغۇراقلىرى ئۇلارغا ساخاۋەت
ئىپادىلەش ۋە سودا - تىجارەت
قىلىشتىن دېرەك بېرەتتى. مېھماننى
سودىگەر ياكى راھىب ئىپتىخارى ۋە
يىپەك يولى ئالاقىلىرىدىكى بۇرچى
ئىدى. بىز فاشىيەن، شۇئەنزىڭ،
گەردىزى، ۋاڭ يەندى، ماركوپولو،
ئىبن بەتۇتە خاتىرىلىرىدىن بۇنى
روشنەن كۆرۈۋالالايمىز. «غەربكە

سایاهەت» ئەپسانىسى قانداق
يېزىلغان بولمىسۇن، شۇئەزىك(تاك
سك) قۇمۇلدىن تاكى مىڭ بۇلاق
تۈرك يابغۇلۇقى ئارىسىغىچە بولغان
بۇ ۋادىدا بۇ خىل مېھماندوستلۇقنىڭ
خاسىيىتىدىن بەھرىمەن بولغان.

ئۇلار يىپەك يولىدىكى خەلقئارا
سودىگەر سۈپىتىدە ھېسابلانسىمۇ
يېڭىلىمەس ئىدى. ئۇلار يەنە، ئەنئەنە
بويىچە ھەر يىلى مەلۇم مىقداردا
چارۋىنى چۆللەرگە ھەيدەپ بۆرە ۋە

يىرتقۇچلارغا يېگۈزۈشنى ئۇدۇم
بىلەتتى. ئۇلار ھاراق ساتقاندا سۈت -
قېتىقنى ئاقچىغا سېتىشنى راۋا
كۆرمەيتتى. ئۇلار، گاھدا ئاۋات
ھاكىمىيەت مەركەزلىرىگە «ياغما»
بولۇپ بېسىپ كىرىپمۇ، تاۋار -
دۇردۇنلارنى، ئات، قاشتاش، دورا -
دەرمان بەدەلسىز ئېلىپ كەتمەيتتى،
ئۇلارنىڭ بەگ ۋە خانلىرى مەلۇم يىلدا
باج - سېلىق كەچۈرۈمى ياكى
«خەزىنە بولۇش» نامىدا سەدىقە

خاراكتېرلىك چاققۇ چاچاتتى. ئۇلار
سودا كارۋانلىرى بىلەن بىللە باشقا
يۇرتتىكى بەگ - خان - پادشاھلارغا
سوۋغا - تارتۇق ھەدىيە قىلىپ
تۇراتتى. بۇ خۇددى ئۇيغۇر
تېبابەتچىلىكىدىكى ئارتۇق قاننى
ئېلىشقا ئوخشاش ئىقتىسادىي «مۇھىت
تەڭپۇڭلۇقى» ئىجادىتىنى
شەكىللەندۈرەتتى. بۇنىڭسىز بالا -
قازا ئىلاھلىرى غەزەپلىك قۇترايدۇ،
دېگەن ئەقەدە بۇ ئادەت بىلەن بىللە

ساقلىنىپ كەلدى. ھارغان ئات -
ئۇلاقنى يايلاق ياكى چۆپلۈكلەرگە
تاشلاپ قويۇپ، يىللار ئۆتكەندە تېپىپ
ئالغىچە ئۇنىڭغا باشقا ھېچ كىشى ئالا
نپەتتە بولماسلىق ئادىتى تاكى
ئەسرنىڭ 50 - يىللىرىغىچە ساقلاندى.
غەربىي يۇرت كارۋان سارايلىرى،
ئاشپۇزۇل - چايخانلىرىدا ئۇچ
نەرسە - ياخشى تائام، ياخشى
سۆھبەت، ياخشى كەيپىيات ھۆكۈم
سۈرەتتى.

چاي، شەربەتلەر بىلەن مەينىڭ
تۇرلىرى كۆپ، تەسىرى شىپالىق
بولغان. بىز بالبال ۋە تاشكېمىر تام
رەسىملىرىدىن قىلىچ - خەنجەر
ئاسقان غەربىي يۇرتلۇقلارنىڭ قولىدا
مەي جامى تۇتقان مەڭگۈلۈك
خاتىرىسىنى كۆرىمىز. غەربىي يۇرت
مەي مەدەنىيىتى خەنزۇ ئەدەبىياتىدا
لى بەي باشلىغان مەينامە نەزمىلىرىگە
ئىلھام بولغانلىقىنى كىم ئىنكار
قىلالسۇن! گۈلقەنتچىلىك، مۇراببا -

قىيام ۋە شەربەت تېخنىكولىگىسى
غەربىي يۇرت داستىخانلىرىغا تېخىمۇ
لەززەت بېغىشلىدى. غەربىي يۇرت
ئەسلى شۆھرىتىگە لايىق شەربەت
ماكانى ئىدى.

گۆش تائاملىرى - قوي، كىيىك،
قۇش، بېلىق، قارامال گۆشلىرىدىن
زىخ، تونۇر، گۈلخان، قازان،
قاسقاندا تەييارلىنىدىغان
يېمەكلىكلەر؛ ئۇن، گۈرۈچ، پۇرچاق،
كۆكتاتلاردا ھازىرلىنىدىغان يۈزلىگەن

تائام تۈرلىرى؛ سۈت بىلەن
ياسىلىدىغان ھەرخىل يېمەكلىكلەر
غەربىي يۇرت تائام باغچىسىنى يىپەك
يولىنىڭ يورۇق دۇنيادىكى
«فردەۋسول ئەلا» بېھىشىگە
ئايلىنىدۇردى. ھەرخىل پىچىنە -
پىرەنىكلەر بىلەن نەچچە ئون خىل
توقاق - نانلار يىپەك يولى سەپەرلىك
جابدۇنۇشىنى ئاسانلاشتۇردى. تۈرپان
ئاستانە قەبرىگاھلىقىدىن ئۇنىڭ بىر
قىسىم نەمۇنىلىرى تېپىلدى.

ياخشى سۆھبەت - دۇنيادىن
خەۋەر تېپىش ۋە ئىلىم - ھېكمەتتىن
ئۈچۈر تېپىشتىكى مۇھىم ۋاسىتە
ئىدى. سودا كېلىشىملىرى، ھېكايەت
ۋە ھاپىزلىق، ئەقلىيە ۋە نەسىھەت
ئاڭلاشمۇ ئۇنىڭ بىر قىسمى بولۇپ،
بۇ تاكى يېقىنقى قەرنەلەرگىچە يېتىپ
كەلگەن. گېزىت - رادىئو -
تېلېۋىزور بولمىغان كونا دۇنيانى
ياخشى سۆھبەت تۇتاشتۇرۇپ
تۇراتتى.

ياخشى كەيپىيات - قىزغىن
مېھماندوستلۇق، نەغمە - ناۋا ۋە
ئويۇن - مەشرىۋازلىق ئارقىلىق
شەكىللەنەتتى. سەيلى - ئايەم،
ئوغلاق تارتىشش ئويۇنى، ئات
بەيگىسى، ئوقيا ئېتىش، چەۋگەن
ئويناش، سارغادى (چەرھى پەلەك)،
چېلىشش قاتارلىقلار بولۇپ تۇراتتى.
يىپەك يولىنىڭ خارابىلىشىشى ئۇيغۇر
مېھماندوستلۇقى روھىنى بىردىن نابۇت
قىلالىمىسمۇ، ئۇنىڭ يىلىكىنى قۇرۇتۇپ

قويدى، ئىستېلاچى كۈچلەرنىڭ تالان
- تاراجلىرى، يەرلىك ھاكىم -
بەگلەرنىڭ ئىستېلاچىلارغا يانتايلاق
بولۇپ ئۆز خەلقىنى قاخشىتىشى بۇ
مىللەتنى يىلدىن يىلغا يالاڭ ئۆش
قىلىپ قويدى. نەتىجىدە، نامراتلىق
ئۇلارنىڭ ساختىپەزلىك، ھارامدىن
قورقماسلىق ئىللەتلىرىنى
كۈچەيتىۋەتتى. يىپەك يولىنىڭ قايتا
ئېچىلىشى ئۆز نۆۋىتىدە بۇ خىل
مېھماندوستلۇق روھى بىلەن تائام

مەدەنىيىتى ۋە ماھارىتىنى چوقۇم يېڭى
تارىخى ھالەتكە لايىق
گۈللەندۈرىدۇ، ئەلۋەتتە.

كەڭىيىش ھۇما قۇشنى بەخت -
سائادەتنىڭ ئەلچىسى دەپ
سۆيۈنۈشتىن. دەرۋەقە، ھۇما قۇشنىڭ
قۇتلۇق تۇخۇمى خەلقنىڭ نەزەرىيىسى
تەپەككۈرىنى تىركەك قىلغان مەنىسى
قىياپىتى ئىچىدە يېتىلدۇ ۋە
ئېچىلدۇ.

- خىيال دەپتىرىمدىن

يېپەك يولىدىكى توققۇز ھېكمەت
يېپەك يولى مەنىۋى مەدەنىيەتنىڭ
نەزەرىيىۋى تەپەككۇرىدىن ئىبارەت
ئىدى

نەزەرىيىۋى تەپەككۇر -
پەيلاسوفلار تارىخقا زورلاپ تەقدىم
قىلىۋاتقان «مەدرىسە پەلسەپىسى»
بولماستىن، بەلكى ئىنسان تارىخىنىڭ
ئىنسانىي ئاق تەرىپىدىن ئاڭلىق
ئىگىلىنىش سەۋىيىسىدىن ئىبارەت.
تارىخ ھازىرغىچە ئالدىنقى قاتاردا

تۇرۇپ كەلگەن ھەربىر خەلقنىڭ ئەڭ
ئالدى بىلەن نوپۇس، قورال كۈچى،
ئىقتىسادىي كۈچ ياكى جۇغراپىيىلىك
ئەۋزەللىك بىلەن ئەمەس، بەلكى
مەنتىقىي پىكىرنىڭ تاجى، روھىيەت
دۇنياسىدىكى يېگانە قۇياش -
نەزەرىيىۋى تەپەككۇر بىلەن ئالدىنى
ئورۇندا تۇرغانلىقىنى ئىسپاتلىدى.

بىر زامانلاردا يىپەك يولى
نەزەرىيىۋى تەپەككۇر ئۇتۇقلىرىنىڭ
ئومۇمىي پاۋلىسۇنى ياكى كۆرەك

مەيدانغا ئايلانغاندى! غەربىي
يۇرتلۇقلار تەبىئەت، جەمئىيەت،
تۇرمۇش ۋە روھىيەت مەسىلىلىرىگە
نسبەتەن ئۆز زامانىسىنىڭ ئالدىنقى
قاراشلىرىغا ۋەكىللىك قىلىشقان.

جاھانئاساز مەركىزىي ئاسىيالىقلار
ئۈچ ماكان، ئۈچ زامان ئالەم
قارشىنى ياراتتى، ئۇلار ئاسمان -
ئىلاھىي ماكان، زېمىن - ئىنسانىي
ماكان، يەر ئاستى - جىن -
ئالۋاستىلار ماكانى، دېيىشتى. ئۇلار

ئۆتمۈش، ھازىر، كەلگۈسىنى ئۈچ
ئۆتكۈ(زامان)دە بىلىشتى. ئۇلار
ئىنسان بىلەن ھازىرقى زاماننى
ئالەمدىكى مەركىزىي پائالىيەتچان
ئورۇنغا قويدى.

ئۇلار مەنپىي - مۇسبەت
قاراشلىرىنى، يورۇقلۇق - قاراڭغۇلۇق
قاراشلىرىنى، بىر قاتار كاتېگورىيىلىك
قېلىپلارنى ئوتتۇرىغا قويۇشتى.

ئۇلار تۇپراق، سۇ، ھاۋا، ئوتتىن
ئىبارەت تۆت تادۇ؛ سوغۇق،

ئىسسىق، ھۆل، قۇرۇقتىن ئىبارەت
تۆت خۇسۇسىيەت؛ قان، بەلغەم،
سەپرا، سەۋدادىن ئىبارەت تۆت
خىلىت قارىشىنى، ئۇلارنىڭ
زىددىيىتى ۋە بىرلىكى قارىشىنى
يارىتىشتى.

ئۇلار 12 ۋاقىت، 24 سائەت؛ 12
بۇرچ، 4 پەسىل، 12 ئاي؛ 12 يىل
بىر مۆچەل قارىشىنى ئۇدۇم قىلدى.
«ئاۋېستا» دا ئولتۇراقلىشىش
يورۇقلۇق ئىلاھى ئاھرۇمازدانىڭ

چاقىرىقى سۈپىتىدە غايەت زور
سۆزلىراتسىيىلىك تەشەببۇس تۈسىنى
ئالدى.

زورۇتاستىر ۋە مانى دىنى تەلىماتلىرى
ياخشى - يامانلىق ۋە يورۇقلۇق -
قاراڭغۇلۇق كۈرەشلىرىدە ئاقىۋەت
ياخشىلىق ۋە يورۇقلۇقنىڭ غەلبىسى
تارىخ تەرەققىياتىنىڭ ماھىيىتى ۋە
باسقۇچى دەپ قاراشقا ئاساسلاندى.

بۇددىزم روھىنىڭ ئۆلمەسلىكى،
تەكرار ئايلىنىشى (سانسارا) قاراشلىرى

ئارقىلىق كىشىنىڭ كامالەت
(بۇددىيە)گە ياكى چۈشكۈنلۈككە
يۈزلىنىشى ئۆز ئىرادىسىگە باغلىق
دېگەن قاراش بىلەن تاكى كامالەتكە
يەتمىگۈچە قايتا - قايتىلاپ
توغۇلۇۋېرىپ ئازاب چېكىش
مۇقەررەرلىكىنى ئېتىقاد ئۇلى قىلدى.
گۇمانىزم تولا ھاللاردا سوپىزم ۋە
پانئەتىزىملىق شەكىلدە ئىپادىلەندى.
ئىنسان گۈزەللىكى، ئەقىل، بىلىم، ئىقتىدار
ۋە ئەخلاق ئىزچىل مەدھىيىلەندى.

ھەرقايسى گۇمانىزم، راتسىئونالىزىملىق
دۇنيا قاراشتىكى شائىرلار ئىزچىل بۇ
ئىدىيىنى ئىلگىرى سۈرۈشتى.

«قۇتادغۇبىلىك»، «ئىمھىسالۇل ئۆلۈم»،
«پەزىلەتلىك شەھەر ئاھالىسىنىڭ
قاراشلىرى»، «بەختكە ئېرىشىش
توغرىسىدا»، «ئەتەبەتۇل ھەقايق»،
«مەھبۇبۇلقۇلۇپ» قاتارلىق ئەسەرلەر
ئىجتىمائىي پەلسەپە ساھەسىدىكى قاتار
مەسىلىلەرگە نەزەرىيىۋى تەپەككۇر دەستىكى
بېغىشلىدى.

«ئەلجەبر ۋەل مۇقابەلە»، «پەتولمىنىڭ
ئەلمەجەستى دېگەن ئەسىرىگە تەپسىر»،
«ئەلقانۇن فىت تىب»، «ئەششفا»،
«دانىشنامە»، «مەنزال—گوگىيە»،
«ئاسىرونومىيىگە مۇقەددىمە»،
«كىتابۇلمۇسقىل كىبرى»، «يۇلتۇزلار
جەدۋىلى» قاتارلىق ئەسەرلەر تەبىئەت
ئىلمى بويىچە بىر قاتار نەزەرىيىۋى
تەپەككۇر مەسىلىلىرىنى يورۇتتى.

ھەربىر تاشكىمىر، ھەيكەل، رەسىم،
مۇزىكا، ئۇسسۇل، چالغۇ قوراللىرى؛

ھەر بىر دورا نۇسخىلىرى؛ ھەر بىر شەھەر،
سۇ ئىنشائاتى قاتارلىقلار ئۆزىگە خاس
ئېستېتىكىلىق، فورما كولوگىيىلىك ۋە
بىناكارلىق نەزەرىيىۋى تەپەككۇرىسىز
مەيدانغا كەلگەن ئەمەس ئىدى. ئۇيغۇر
خەلقىنىڭ 12 مۇقامى مۇجەسسەم
پەلسەپىۋى ۋە سەنئەت شۇناسلىق
نەزەرىيىلىرى ئاساسىدا مىسلىسىز
مۆجىزىلىك كامالەتكە ئېرىشكەن.

بىز مائارىپ، ئەخلاق، غايىۋى
جەمئىيەت توغرىسىدىكى پۈتۈن

ئىجابىي ئەنئەنىلەرگە تېرەم نەزەر
ئاغدۇرغىنىمىزدا، ئۇ خۇددى ئىلاھىي
قۇدرەتتەك كۈچلۈك نەزەرىيىۋى
تەپەككۇر رەھنەمالقىدا مەيدانغا
كەلگەنلىكىنى كۆرىمىز.

يىپەك يولى خارابىلاشقاندىن كېيىن
بىز مۇنداق ھەقىقەتنى ھېس قىلدۇق:
بىرىنچىدىن، غەربىي ياۋروپالىقلار
ئەلخارەزمى، ئەلپەرغانى، ئەلفارابى،
ئىبن سىنا قاتارلىق نەزەرىيىۋى تەپەككۇر
ئەزىمەتلىرىمىزنىڭ ئەسەرلىرىنى لاتىن ۋە

باشقا تىللارغا بەس - بەستە تەرجىمە
قىلىشقا كىرىشتى.

ئىككىنچىدىن، ئۇلارنىڭ
ساياھەتچى قىياپىتىدىكى
تەتقىقاتچىلىرى دىيارىمىزدا تەكرار
ئىلمىي قىدرىش ئېلىپ بېرىپ،
نۇرغۇن بويۇم ۋە كىتابلارنى ئېلىپ
كېتىشتى.

ئۈچىنچىدىن، ئۇلار ھەممە پەندە
نەزەرىيىۋى يېڭىلىقلار يارىتىشىپ،
دۇنيا مەدەنىيىتىنىڭ پاراۋۇزى

بولۇشتى. ئۇلارنىڭ بەزى نەزەرىيىۋى
كەشپىياتلىرى غەربىي يۇرت
ئالىملىرىنىڭ ئىشلىرى ئاساسىدا
مەيدانغا چىقتى.

دېمەك، ئۇلار نەزەرىيىۋى
تەپەككۇرنى بىرىنچى ئورۇنغا
قويۇشقان ۋە غەربىي يۇرت
ئالىملىرىنىڭ بۇ جەھەتتىكى
ئۇتۇقلىرىنى ھەزىم قىلىشنى ئالدىنقى
ئورۇنغا قويالىغان!! دۇنيا
مەدەنىيىتىنىڭ مەركىزى ھېلىمۇ

ئۇلارنىڭ ماكانلىرىدا بولۇۋاتقانلىقىنىڭ
سەۋەبىمۇ دەل ئەنە شۇ يەردە.

يىپەك يولى خاراבלاشقاندا
نەزەرىيىۋى تەپەككۇر يادىكارلىقلىرى
ۋەيران قىلىندى. ئالىي ئوقۇش
يۇرتلىرى ئورنىغا ئىشانلىق
خانقالىرى، مۇدەررىسلەر ئورنىغا
ئىشان - مۇرىت پىرىلىرى، ئىلىم -
پەن ئورنىغا نادانلىق ۋە ئەسەبىيلىك
ئالماشتى. خۇددى شەيخ سەئىد
ئېيتقان دەك: سۇمۇرۇغ يورۇق دۇنيادىن

قېچىپ ئەپسانىۋى جەننەتكە
كېرىۋالدى، كىشىلەر خالىسۇن -
خالىمىسۇن قاغا قاننى ئاستىدا
سايداشقا مەجبۇر بولدى.

بۇ دىيارنىڭ دۇنياغا يۈزلىنىشى -
ئۇنىڭ ئۆرلەش ياكى غەرق بولۇشىنى
تىزگىنلەپ تۇرغان تارازا يۇلتۇز.
پۈتۈن ئامەت ياكى ئاپەت ئەنە
شۇنىڭدا.

- خىيال دەپتىرىمدىن

يېقىنقى يىللاردا خەنزۇ تىلىغا
تەرجىمە قىلىپ نەشر قىلىنغان
ئىلھامبەخش كىتابلار ئارىسىدا
«مۇرۇۋەت(كەڭ قورساقلىق، كەڭ
نەزەر)» ناملىق بىر كىتابنىڭ
مۇقەددىمىسىگە مۇنداق بىر ھېكايە
بېرىلگەن: تۆت تەرىپى قېلىن تاغلار
بىلەن قورشالغان بىر ماكان بولۇپ،
بۇ يەرنىڭ ئادەملىرى قەبىلە
ئاقساقاللىرىنىڭ ئەمىر - پەرمانى
بويىچە سىرت بىلەن

ئالاقلاشمايدىكەن. بىرەر كىشى
جىلغا ئارىلاپ سىرتقا چىقىپ كەتسە،
دەرھال تاشبۇران قىلىپ
ئولتۇرۇۋېتىدىكەن. كۈنلەرنىڭ بىرىدە
ئىسمى نامەلۇم بىر جەسۇر، تاشقى
دۇنيانى كۆرۈپ قايتىپ كېلىپ، ئۆز
خەلقىنىڭ «ئاكاڭ قارىغاي دۇنيادا
بىرىنچى» دېگەن بېسىم ۋە روھىيەتتە
ئەڭ نادان، ئەڭ كەمبەغەل
ياشايدىغانلىقىنى ئېغىزدىن چىقىرىشى
بىلەن «ئاسىي - جافى» دەپ

ئۆلتۈرۈلۈپ كۈلى جىلغىغا ئېرەت
ئۈچۈن چېچىلىدىكەن. بىر زاماندا
تاغلىق بۇ ماكاندا يەر تەۋرەپ، تاغ
ئورۇلۇپ ئاپەت يۈز بېرىپتۇ. كىشىلەر
«قاچ - قاچ» دەپ تاشقى دۇنياغا
چىقىپ قاپتۇ. قارىسا، ئەھۋال
ھېلىقى «ئاسى - جافى» دېگەندەك.
ئۇلار جاھان ئىنچىلانغاندا يۇرتلىرىغا
قايتىپتۇ، خەلقى «ئاسى - جافى» نى
روھى تىرەك بىلىپتۇ. ھەممە ئۇنىڭ
خاتىرىسىگە مەڭگۈلۈك تاش قويۇپتۇ.

بۇ تاشلار بىر - بىرىگە ئۇلىنىپ،
ئۇنىڭ كۈلى سورۇلغان جىلغىدا
زامانغا لايىق تاش يول پەيدا قىپتۇ.
نەتىجىدە بۇ قاششاق ماكان تېز
گۈللەپتۇ.

مۇشۇ ئەسىرنىڭ بېشىدىن تاكى
بۈگۈنكى كۈنگىچە غەربىي يۇرتنىڭ
ئەھۋالى خۇددى شۇ ھېكايىدەك
بولۇپ كەلدى! ئالدىن بېشارەت
قىلغانلارنىڭ ئەھۋالى فىرەۋىن
زامانىدىكى مۇساغا ئوخشاپ قالدى!

مانا ئەمدى يىپەك يولى قايتا
ئېچىلدى! تېخى خېلى كۆپ كىشىلەر
ئەتراپىمىزدا يۈز بېرىۋاتقان
ھادىسىلەرنىڭ ماھىيىتى يېڭى يىپەك
يولى ئېراسىنىڭ ئېچىلىشىنى
كۆرسىتىۋاتقانلىقىنى ھېس قىلىمىسمۇ،
بۇ ماھىيەت ئۇلارنى كۈنلەر ئۆتۈپ
ھېس قىلدۇرىدۇ.

قەدىمكى يىپەك يولى ئۈستىگە
غەربىي يۇرتلۇق «خورجا»لار،
سازەندىلەر ئولتۇرۇشقان تۈگە

سىمۋولى ھەيكەللەشتۈرۈلگەندى.
يېڭى يىپەك يولى ئەمدى قاناتلىق
تۆگە سىماسدا مەجازلاشتۇردى.
ئۇنداقتا، ئىككى تۆگە ئارىسىدا
بوش قالغان ئەسىرلەرنى - يىپەك
يولى خاراבלاشقاندىن كېيىن نەچچە
يۈز يىلنى نېمە بىلەن
سىمۋوللاشتۇرۇش لازىم؟ مېنىڭچە،
ئۇنىڭ سىمۋولى «تۆگە قۇش» تىن
ئىبارەت! قاراڭ، بېشىنى قۇمغا
تىقىۋېلىپ ھەممىنى ئىنكار قىلىدىغان،

قۇرۇق ۋە ئۈنۈمسىز مەغرۇرلىنىپ،
دوڭغاقلاپ ئۆز ئىزىدىن يىراق
كېتەلمەيدىغان تۆگە قۇشى روھى دەل
ئۇنىڭ مۇناسىپ ئوبرازى! دوستۇم،
سىز كۆزىڭىزنى يۇمۇپ، ئۆتكەن
ئەسىرلەر قوينىغا نەزەر تاشلاڭ!
ھىدايتۇللا ئاپاق خوجىنىڭ دالاي
لاما ۋە قوننتەيجى ئالدىدىكى
ھالەتلىرىنى، ھەنم پادىشاھ زەھەر
قاچىسى تۇتقان، ئىسمائىلخان ۋە
مۇھەممەدخان ئەۋلادلىرى تۇتقۇن

قىلىنغان ، بابارىپىم مەشرەپ دارغا
ئېسىلغان ، زېلىلى چۆلدە كۆز يېشىنى
سىياھ قىلىپ «خالايقنىڭ كۆزىدە
پەردە غەپلەت نۇر ئايان بولماس»
دېگەن مىسرالارنى يازغان ، ئەرشى
بۇرھانىدىن خوجا قىلىچى ئاستىغا
چۈشكەن ، جۇڭغار قوشۇنلىرى ئالتە
شەھەرگە غالچا چوكان ، غالچا يىگىت
ۋە كۈمۈش تەڭگە ئالۋىنى سالغان ،
نوزۇگۇم ئوت كەتكەن قومۇشلۇقتا
دەردىسەر بولۇپ يۈرگەن ، سادىر

پالۋاننىڭ بويىغا تاقاق چۈشكەن،
ۋەلىخان تۆرە قەشقەردە كاللا مۇنارى
ياسىغان، تومۇر خەلىپە قىلتاققا
چۈشكەن، ئابدۇقادىر داموللام قەتلە
قىلىنغان، مەمتلى ئەپەندى ئوتتا
كۆيدۈرۈلگەن، ئابدۇخالىق ئۇيغۇر
قىلىچتا چېقىلغان، ل. مۇتەللىپ
جادىدا توغراغان، سانسىز ئوغلانلار
تۈرمىدە چىرىگەن، ۋابا ۋە چۇما
كېسىلى يۇرتنى قاپلىغان،
ھېكمەتلىك ئوتۇغات كىيىپ نەشىگە

بېرىلگەن، ئوغرى - قمارۋازلار
چۈسىدەك يامراپ كەتكەن،
ئانلارنىڭ سوڭگىچى، ئاتلارنىڭ
گەجگىسى چىقىپ قالغان، جاھاننى
جۇت، زاماننى زۇلمەت، ماكاننى
مالامەت قاپلىغان ئەسرلەرنى قانچە
ئويلانغان-سېرى شۇنچە ئويلاپ
چىقىڭچۇ! ئاندىن كۆزىڭنى يوغان
ئېچىپ، مىڭلىغان مەنبەلەردىن سىز
ئۈچۈن تاللىغان تۆۋەندىكى فوتو
سۈرەتلەرگە كۆز يۈگۈرتۈڭ!

بۇ سۈرەتنىڭ بىرىدە، يىپەك يولى
راسا گۈللەنگەن چاغدىكى «مىڭئۆي»
تورۇسىغا سىزىلغان كۆرۈنۈش
تارتىلغان. غەربىي يۇرتلۇقلارنىڭ
ئېستېتىك قاراشلىرى، روھىي قىياپىتى
ۋە تۇرمۇش مەدەنىيىتى ئۇنىڭدا
يارقىن گەۋدىلەنگەن.

بۇ سۈرەتنىڭ يەنە بىرىدە،
«مىڭئۆي» ئالدىدا خاتىرە سۈرەتكە
چۈشكەن ئەجنەبىيلەر ۋە ئۇلارنىڭ
ئالدىدا تىزلىنىپ ئولتۇرغان جۇلدۇر

كېيىن ھالەتتىكى غەربىي يۇرتلۇق
ئۇيغۇرلارنىڭ ۋەكىللىرى. ئەزىز
ۋەتەننىڭ بۇ پەرزەنتلىرىنى نادانلىق،
ھۇرۇنلۇق، سولغۇنلۇق شۇ دەرىجىگە
چۈشۈرگەنلىكى، ئۇلار ئازغىنا پۇل
ئۈچۈن ئەجدادلىرى بىنا قىلغان
سەنئەت قەسىرىنى نابۇت قىلىشقا
ياللانغان. مەغرۇر قىياپەتلىك لىكوك،
گرونەۋىددىل (ئولتۇرغان) قاتارلىقلار
ئۆزلىرى بۇلاپ كېتىۋاتقان بۇ
مەدەنىيەت يادىكارلىقلىرى ياسالغان

زاماندا ئۆز ۋەتەندە تېخى شەھەرلەر
شەكىللەنمىگەنلىكىنى ياخشى
بىلىمۇ، ئۇلار شەخسەن بۇلاڭچىلىق
«تۆھپە» لىرىدىن مەغرۇرلىنىپ
تۇرماقتا.

قاراك، نىسپەتسىز
ئېكسپىدىتسىيىچىلەرنىڭ 1905 -
يىلى 8 - ئايدا تۇرپاندا مەدەنىيەت
گۆھەرلىرىنى بۇلاپ ماڭغاندىكى
مەغرۇر تۇرقىغا، بۇ مەدەنىيەت
گۆھەرلىرىنى ياراتقان خەلقىمىزنىڭ

نەس باسقان ئەۋلادلارنىڭ بىچارە
ھالىتىگە!

مۇشۇ سېلىشتۇرمىدىن يىپەك
يولىنىڭ گۈللەش ياكى
چۈشكۈنلىشىشنىڭ ماددىي ۋە
مەنىۋى ھاياتىمىزغا كۆرسىتىدىغان
تەقدىر ھالىتىگە غايەت چوڭ تەسىرنى
بىلىۋالغىلى بولىدۇ!

يىپەك يولىنىڭ قايتا ئېچىلىشىنى
كۈتۈۋېلىش بىلەن ئىش پۈتمەيدۇ،
مۇھىمى، قەدىمكى يىپەك يولىدا قارار

تاپقان توققۇز موجزىدار ھېكمەتنى
قايتا ئويلاش ۋە يېڭى يىپەك يولى
جاۋاھىراتلىرىنى بەرپا قىلىشتا. خەير،
ئوقۇرمەن، تەپەككۇر كۆكدە قايتا
ئۇچرىشايلى...

1992 - يىلى نوپۇس، بېيجىڭ - ئۈرۈمچى

<http://www.uygurlar.org/uygur/?p=606>

AAQ(5487)

2010 - 6 - 30